



విప్లవ కమ్యూనిస్టుల పక్ష పత్రిక

సంపుటి : 48 సంచిక : 9 విజయవాడ 5-9-2015 పేజీలు : 8 వెల : రూ.5.00

రాజుగారి దేవతా వస్తుం 'ప్రత్యేక హోదా'

రాష్ట్ర విభజన చట్టంపై పార్లమెంటులో చర్చ సందర్భంగా కొత్తగా ఏర్పాటయ్యే ఆంధ్రప్రదేశ్‌కు ప్రత్యేక హోదా యివ్వాలన్న డిమాండు ముందుకు వచ్చింది. కొత్త ఏపీకి ఆర్థికలోటు ఏర్పడనున్నందున దానిసంధిగమించే వరకూ ప్రత్యేక హోదా యివ్వాలని వాదించారు. బిజెపి తాను అధికారంలోకి వస్తే ప్రత్యేక హోదా యిస్తాననే వాగ్దానాన్ని పార్లమెంటులోనే చేసింది. చివరకు అప్పటి ప్రధాని కొత్త రాష్ట్రానికి ప్రత్యేక హోదా కల్పిస్తానని ప్రకటించారు. దీనినే విభజన చట్టంలో చేర్చాలని ప్రతిపక్షం అడిగినా యుపిఎ ప్రభుత్వం చేర్చకుండానే చట్టాన్ని చేసింది. ఆనాటి నుండి ప్రత్యేక హోదా చర్చనీయాంశం చేశారు. రాష్ట్ర ప్రజలెదుర్కొంటున్న అన్ని సమస్యలకన్నా ప్రత్యేక హోదా సమస్యే కీలకమైనదన్నట్లుగా పాలకవర్గ పార్టీలు వ్యవహరిస్తుండగా, అసెంబ్లీలో సీట్లులేని ప్రతిపక్షాలు కూడా దీనినే ప్రధాన సమస్యగా చేసి ఆందోళనలు కూడా సాగిస్తున్నారు. చివరికి రాజుగారి దేవతా వస్తుమైంది. రాజుగారి వంటిమీద బట్టలు లేవని కన్పిస్తున్నా ఆయన ధరించిన వస్త్రాలు బ్రహ్మాండమని చుట్టూ చేరినవారు వంత పాడినట్లుగానే పార్టీల తీరు వుంది. ప్రత్యేక హోదా యిస్తే, వచ్చేదేమిటో స్పష్టంగా ప్రజల ముందుంచకుండా, రాష్ట్ర సమస్యలన్నింటికీ సర్వరోగ నివారిణిగా చిత్రిస్తున్నాయి.

ప్రత్యేక హోదా అంటే?

కొన్ని మెనుకబడిన ప్రాంతాలను త్వరితంగా అభివృద్ధి చేసే లక్ష్యంతో ప్రణాళికా సంఘం చేసిన సూచన ప్రత్యేక హోదా. జనాభా, తలసరి ఆదాయం, ఆ రాష్ట్ర ప్రత్యేక సమస్యలు ఆధారంగా ప్రత్యేక హోదా యిచ్చే రాష్ట్రాలను ఎంపిక చేసింది. నాల్గవ పంచవర్ష ప్రణాళికా కాలంలో ప్రత్యేక హోదాను అస్సాం, నాగాలాండ్, జమ్మూకాశ్మీర్ రాష్ట్రాలకు యిచ్చారు. తరువాత ఈశాన్య భారతంలో కొత్త రాష్ట్రాలు ఏర్పడ్డాయి. దీనితో ఐదవ పంచవర్ష ప్రణాళికా కాలంలో ఏడు ఈశాన్య రాష్ట్రాలకూ, సిక్కిం, హిమాచల్ ప్రదేశ్‌లకు ప్రత్యేక హోదాను యిచ్చారు.

ప్రత్యేక హోదా యిచ్చిన రాష్ట్రాలకు కల్పించే సౌకర్యాలేమిటి? ప్రణాళికా సంఘం పంచవర్ష ప్రణాళికకు కేటాయించే నిధులలో 30 శాతం ప్రత్యేక హోదా యిచ్చిన రాష్ట్రాలకు అందచేయాలి. రాష్ట్రాల ప్రణాళికలకు ప్రణాళికా సంఘం సమకూర్చే నిధులలో 30 శాతం గ్రాంటుగానూ (తిరిగి చెల్లించనవసరంలేదు) 70 శాతం రుణంగానూ అందచేస్తుంది. కాగా ప్రత్యేక హోదా కలిగిన రాష్ట్రాలకు 70 శాతం గ్రాంటుగానూ, 30 శాతం రుణంగానూ అందచేస్తుంది. ప్రత్యేకహోదా వల్ల పొందే ఏకైక సౌకర్యం ఇది. 2001 నుండి 10 ఏళ్ళపాటు ఆదాయ పన్ను నుండి, కేంద్ర ఎక్సైజ్ సుంకం నుండి 100 శాతం మినహాయింపును ప్రత్యేకహోదా గల రాష్ట్రాలకు కేంద్ర ప్రభుత్వం యిచ్చింది. అది కేంద్రం తీసుకున్న నిర్ణయం. ఈ రాయితీకావాలని ఏ రాష్ట్రమైనా కేంద్రాన్ని అడగవచ్చు. కేంద్రం యివ్వవచ్చు. ప్రత్యేకహోదాతో ఇది ఆటోమాటిక్‌గా రాదు.

నరేంద్రమోడీ ప్రభుత్వం ప్రణాళికా సంఘాన్ని రద్దుచేసింది. కనుక ఇప్పుడు రాష్ట్రాలకు ప్రణాళికా సంఘం నిధులు కేటాయించటమన్న అంశమే లేదు. నీటి ఆయోగ్ చేసే పనేమిటో ఇంకా స్పష్టత ఏర్పడలేదు. గానీ రాష్ట్రాల ప్రణాళికలకు నిధులు కేటాయించే పనిమాత్రం అది చేయదు. దీనితోడు 14వ ఆర్థిక సంఘం కేంద్ర నిధుల నుండి రాష్ట్రాలకు పంపకం చేయాల్సిన భాగాన్ని 32 శాతం నుండి 42 శాతానికి పెంచింది. ప్రత్యేక హోదా యిప్పటికే యిచ్చిన రాష్ట్రాలకు అదనపు నిధులు ఎలా సమకూరుస్తారో స్పష్టం చేయలేదు. గుర్తింపు వున్న రాష్ట్రాల పరిస్థితే ఇలా వుంటే, గుర్తింపు కావాలంటున్న రాష్ట్రాలు ఏమి పొందుతాయన్నది అగమ్యగోచరమే.

ప్రత్యేకహోదా యిస్తే ఏం జరుగుతుంది?

ఇప్పటికిప్పుడు ప్రత్యేక హోదా యిచ్చినట్లుగా కేంద్రం ప్రకటిస్తే ఏం జరుగుతుంది? 2015-16 ఆర్థిక సంవత్సరానికి వివిధ కేంద్ర పథకాలకు ఇస్తున్న రూ.7000 కోట్లు రూ. 10వేల కోట్లకు పెరుగుతాయి. అయితే ఈ మొత్తం నిధులు కేంద్ర పథకాలకు మాత్రమే ఖర్చుచేయాలి. ఇతరత్రా వినియోగించరాదు. రాష్ట్రానికున్న రెవిన్యూ లోటు అలాగే వుంటుంది.

రెండు : రాష్ట్రంలో వివిధ పథకాల కొరకు రాష్ట్ర ప్రభుత్వం విదేశీ రుణం చేసింది. వీటిని కేంద్రం ఆమోదించింది. ఇది రూ. 820 కోట్లు. ప్రత్యేక హోదా యిస్తే ఈ రుణంలో 20 శాతం కేంద్రం ఖాతాలోకి వెళుతుంది. ప్రత్యేక హోదా యిస్తే ఇవి మాత్రమే సమకూరుతాయి.

విభజన తర్వాత రాష్ట్ర రెవిన్యూ లోటు ఎంత అన్నదానిపై విభిన్న అంచనాలున్నాయి. టిడిపి ప్రభుత్వం అంచనా రూ. 16 వేల కోట్లు. విభజన వలన ఏర్పడే లోటును పూరిస్తామని విభజన చట్టంలో పేర్కొన్నారు తప్ప అదెంత అన్న దానిని నిర్దిష్టంగా చెప్పలేదు.

ఇదీ పరిస్థితి. దీనిలో ఏ ముఖ్యమంత్రి అయినా చేయాల్సింది విభజన వల్ల ఏర్పడిన లోటును పూరించమని కేంద్రాన్ని కోరటం; ఆ మేరకు నిధులు రాబట్టుకోవటం. ఇది ఒక ఐదేళ్ళో, బాగా ఎక్కువగా అయితే పదేళ్ళో జరిగే ప్రక్రియ. ఈలోగా రెవిన్యూ ఆదాయాన్ని పెంచుకునే చర్యలు తీసుకోవాలి. పరిశ్రమలన్నీ హైదరాబాదులోనే వుండి అన్యాయం జరిగిందని వాదించిన టి.డి.పి. రాష్ట్రంలో కొత్త పరిశ్రమల స్థాపనకు అనేక రాయితీలిమ్మని కేంద్రాన్ని కోరాలి. ఇవి యిస్తామని విభజన చట్టంలో చెప్పినవే. దాని ప్రకారమే అమలు చేయించుకోవాలి.

కానీ ఇటు టిడిపి ప్రభుత్వంగానీ, అటు ప్రధాన ప్రతిపక్షం వైఎస్ఆర్‌సిపిగానీ, మిగిలిన పార్టీలుగానీ చేస్తున్నదేమిటి? అటు కేంద్రంలో అధికారంలో వున్న, ఇటు రాష్ట్రంలో అధికారం పంచుకున్న బిజెపి చేస్తున్నదేమిటి?

ప్రపంచస్థాయి రాజధాని నిర్మాణం చేస్తాం, జిల్లాకు రెండు ఓడరేవులు నిర్మిస్తాం, జిల్లాకొక విమానాశ్రయం పెడతాం, జిల్లాలవారీగా పరిశ్రమలు పెడతామంటూ పేకమేడల ప్రకటనలతో టిడిపి ప్రభుత్వం మాయచేయబూనుకున్నది. రాష్ట్రంలోని ప్రధాన పట్టణాలను ఆకర్షణీయ నగరాలుగా మారుస్తాం, ఇచ్చిన మాటకు కట్టుబడి ప్రత్యేక హోదా యిస్తాం అంటూ బిజెపి కాలం గడుపుతున్నది.

టిడిపి ప్రభుత్వం కేంద్రం నుండి వచ్చే నిధులతో లోటు పూరించుకునే ప్రయత్నం లేకుండా, భూముల, ఇళ్ళ రిజిస్ట్రేషన్ ఛార్జీలు పెంచి ప్రజలపై భారాన్ని మోపింది. సారాయి అమ్మకాలను పెంచుకుని ఆదాయాన్ని పెంచుకుంటున్నది. ప్రజల ఆరోగ్యాన్ని, కుటుంబాలను నాశనం చేస్తున్నది. ఇసుక మాఫియాను అరికట్టటం పేరిట సామాన్యుడికి ఇసుక ధర అందుబాటులో లేకుండా చేసింది. వేషం మార్చిన మాఫియాకే వంత పలకమని అధికారులకు హెచ్చరికలు చేసింది (తాసిల్దార్ వనజాక్షిపై దాడి). సెప్టెంబరు నెల వచ్చినా రైతాంగానికి సాగునీరివ్వని ప్రభుత్వం, పత్రికాప్రకటనలు లేకుండా చాపక్రింద నీరులా నీటి తీరువాను ఎకరానికి 4 వందలకు పెంచుతూ రైతాంగానికి నోటీసులు పంపించింది. ఇంటిపన్నులు, ఇతర సెస్సులు పెంచేదిశగా చర్యలు చేపట్టింది. ఇదికాక రాష్ట్రం కరువు అంచున నిలబడింది. గ్రామీణ పేదలు వలసబాట పట్టారు. రైతాంగం పంటలు సాగుచేయలేక, నాట్లుపడినా నీరులేక ఎండిపోతుంటే కంటనీరు పెడుతున్నారు. గణాంకాల

జనశక్తి సంచికను ఆన్‌లైన్ ద్వారా చదువుకొనుటకు

www.janasakthionline.com

వెబ్‌లింక్‌ను సందర్శించండి

జనశక్తిలో ప్రచురించుటకు రాసిన వ్యాసాలు, లిపోర్టులను

janasakthi1963@gmail.com

అనే ఈ-మెయిల్‌కు పంపగలరు

సంపాదకీయం

మోడీ ప్రభుత్వం వేసింది వెనుకడుగేనా?

నాల్గవసారి భూసేకరణ ఆర్డినెన్సు తెచ్చేది లేదనీ, రాష్ట్రాలు తమ పరిస్థితిని బట్టి భూసేకరణ చట్టాలు చేసుకోవచ్చునీ మోడీ ప్రభుత్వం ప్రకటించింది. తమ పోరాటంవల్లనే మోడీ ప్రభుత్వం వెనుకడుగు వేసిందని కాంగ్రెసు, ఇతర పార్లమెంటరీ ప్రతిపక్షాలూ చెప్పుకున్నాయి. తమ ప్రభుత్వం ప్రజాభిప్రాయాన్ని మన్నించే బాధ్యతాయుతంగా మెలిగినట్లు బిజెపి చెప్పుకుంది. రైతుల ప్రయోజనం కొరకే ఆర్డినెన్సు తెచ్చాననీ, దానిని కాంగ్రెసు అడ్డుకున్నదనీ చెప్పుకున్న బిజెపి మంత్రులే, ఆర్డినెన్సును ఉపసంహరించుకోవటాన్ని రైతు అనుకూలచర్య అని చెప్పుకున్నారు. కాగా వదంతులు వ్యాప్తిచేసి రైతులలో భయాందోళనలు రేపెట్టారని-అంటే ఆర్డినెన్సు, బిల్లులలో తప్పేమీలేదని-నరేంద్రమోడీ నొక్కి వక్కాణించాడు.

వాస్తవమేమిటంటే భూసేకరణ బిల్లును నెగ్గించుకునేందుకు బిజెపి, ఇతర పార్టీలతో చాలా బేరసారాలాడింది. సామాజిక ప్రభావ క్లాజును చేరుస్తాననీ, రాష్ట్రాలకు ఎక్కువ అవకాశమిచ్చే సవరణ చేస్తాననీ, ప్రభుత్వ, ప్రైవేటు భాగస్వామ్య ప్రాజెక్టులకు మినహాయింపు నుండి తొలగిస్తాననీ అనేక ప్రతిపాదనలు చేసింది. చివరకు మళ్ళీ ఆర్డినెన్సు చేయకుండా తప్పుకుంది.

ఇది తన విజయంగా చెప్పుకున్న కాంగ్రెసు పదేళ్ళ తన పాలనలో అత్యంత నిరంకుశంగా రైతాంగాన్ని అణచివేసి భూసేకరణ సాగించిన తన రక్తపంకిల చరిత్రను దాచుకోజూసింది. ప్రజల నుండి తీవ్ర వ్యతిరేకతనెదుర్కొనాల్సి వస్తుందన్న భయంతో కొన్ని రాష్ట్రాలూ, ప్రాంతీయ పార్టీలూ బిల్లును వ్యతిరేకించాయి తప్ప వారికి దీనితో బేధమేమీ లేదు. దోపిడీవర్గాలకు భూమిని కట్టబెట్టడంలో వీరెవరికీ తీసిపోరు.

ప్రజల ప్రయోజనాల దృక్కోణం నుండి చూసినప్పుడు మాత్రమే అసలు మోసం అర్థమౌతుంది. భూమి వాస్తవ ధరకు అనేకరెట్లు తక్కువున్న రిజిస్టరు ధరకే మార్కెటు ధర అని పేరుపెట్టి 2013 చట్టంలో కాంగ్రెసు పార్టీ వంచనకు పాల్పడింది. భూమిని ఏకపక్షంగా సేకరించే (అర్బంలేని ప్రజా ప్రయోజనం పేరుతో) ప్రభుత్వ అధికారంలో గత చట్టానికి దీనికి మార్పులేదు. నష్టపరిహారం చెల్లించటమే తప్ప జీవన పునస్థాపనకు చర్యలేమీ లేవు. ఈ నిరంకుశత్వాన్ని కప్పిపుచ్చుకునేందుకు సామాజిక ప్రభావ అంచనా వంటి పదజాలం వాడారు తప్ప ఈ అంచనాల తయారీ ఎంత సుందర ముదనస్థంగా సాగుతుందో పదేళ్ళ యుపిఎ పాలనలోని భూసేకరణలోనే బయటపడింది.

దోపిడీవర్గాల అత్యాశలు తీర్చేందుకు పూనుకున్న నరేంద్రమోడీ, కాంగ్రెసు ప్రభుత్వం వాడిన ముసుగులన్నీ తొలగించి కొత్త బిల్లుతో ముందుకొచ్చాడు. అమలేజరగని 2013 చట్టానికి సవరణలు ప్రతిపాదించాడు. ప్రజా ప్రయోజనమన్న సాకుకు, ప్రభుత్వ ప్రైవేటు భాగస్వామ్య ప్రాజెక్టును చేర్చి భూసేకరణ అధికారాన్ని విస్తరించాడు. ప్రజలు, ప్రజాస్వామిక శక్తులూ దీనిని తీవ్రంగా వ్యతిరేకించారు.

ప్రజలలో బిల్లుకు వ్యతిరేకంగా వచ్చిన అభిప్రాయాన్ని సామ్మించేసుకునేందుకూ కాంగ్రెసు రంగంలోకి దిగింది. తన 2013 చట్టమే మంచిదంటూ బిల్లుకు ఆమోదం తెలిపేది లేదంటూ భీష్మించుకుంది. లలిత్ మోడీ, వ్యాపం కుంభకోణాల్లో బిజెపి మంత్రుల రాజీనామాలకు అంగీకరిస్తే, వస్తు, సేవల పన్నుపై ఏకాభిప్రాయం వున్నందున, భూసేకరణ బిల్లుపై బేరసారాలకు కాంగ్రెసు సిద్ధపడిందన్న వ్యాఖ్యానాలు కూడా వచ్చాయి.

పాలకవర్గ పార్టీల అసలు స్వభావమిదే. భారత పాలకవర్గాలు ఈ వంచనాత్మక కళలో ఆరితేరాయి. భూసేకరణ నిర్బంధపూరితంగా సాగించాలన్న ఒక ప్రయత్నం ప్రస్తుతానికి ఆగింది. నిర్బంధపూరిత అధికారాన్నిచ్చే చట్టం అమలులోనే వుంది. ప్రజా జీవనాన్నీ, జీవనోపాధినీ వినాశనానికి గురిచేసి, దానికి అభివృద్ధి మేలిముసుగు తొడిగే పాలకవర్గాల, వారి పార్టీల ప్రయత్నాలను తిప్పికొట్టేందుకు ప్రజలను సంసిద్ధం చేయాలి.

తకరారుతో రైతాంగ ఆత్మహత్యలు తగ్గినట్లు చూపుతున్నారు తప్ప అవి కొనసాగుతూనే ఉన్నాయి. ఇదంతా కప్పిపుచ్చుకునేందుకు టిడిపి ప్రభుత్వం ప్రత్యేకహోదాను ఒక సమస్యగా చిత్రిస్తున్నది.

దివాళాకోరు రాజకీయాలు

ప్రధాన ప్రతిపక్షమైన వైఎస్ఆర్‌సిపికి ప్రత్యేక హోదాను సాధించటంలో టిడిపి విఫలమైందని చూపటమే లక్ష్యంగా యాగి చేస్తున్నది తప్ప తన బాధ్యతను వదిలివేసింది. ప్రత్యేక హోదా వల్ల ఒరిగేది అల్పమనీ, రెవిన్యూ లోటు పూరింపుకు కేంద్రాన్ని డిమాండు చేయమని అడగటం, ప్రభుత్వం ప్రజలపై మోపుతున్న భారాలను బహిరంగపర్చటం, ప్రజలకు తెలియచెప్పడమన్న తన బాధ్యతను వదిలివేసింది. ప్రజల దృష్టిమరల్చే ప్రభుత్వ చర్యలకు తోడ్పడే విధంగా తాను కూడా అప్రస్తుత విషయాలతో సవాళ్ళు విసిరే పనిలో మునిగి తేలుతున్నది. గ్రామీణ ప్రాంతం ఎదుర్కొంటున్న కరవు సమస్యను పట్టించుకోకుండా వున్నది. తానుకూడా మొసలి కన్నీరు కార్చి తప్పుకుంటున్నది.

మిగిలిన ప్రతిపక్షాల పరిస్థితి దయనీయంగా వుంది. టిడిపి, వైఎస్ఆర్‌సిపి కల్పించిన అజెండాలోనే ఇవి తలకెత్తుకొని కొట్టుకులాడుతున్నాయి తప్ప ఒక్క ప్రజాసమస్యపైన కూడా నిలబడి ప్రజలను వైతన్యపరచి ఆందోళన, పోరాటం నిర్వహించే పని చేయలేని స్థితిలో పడ్డాయి. ఖండన ప్రకటనలతో సరిపుచ్చుకుంటున్నాయి.

రాజుగారి దేవతా వస్త్రంలాంటి ప్రత్యేకహోదాను ముందుపెట్టి, పాలకవర్గ పార్టీలాడుతున్న నాటకానికి తెరదించటానికీ, ప్రజాసమస్యలు అజెండాగా రాజకీయ వాతావరణాన్ని మార్చడానికి మన ముందున్న మార్గం ప్రజలను సంఘటితపరచటమే. వర్గపోరాటాలను నిరంతరాయంగా సాగించటమే ★



కా॥ చల్లపల్లి వసుమతిగారికి జోహార్లు

కా॥ చల్లపల్లి వసుమతిగారు (84 సం॥) 27-8-2015న కృష్ణాజిల్లా దివితాలూకా దింటిమెరక గ్రామంలోని తన స్వగృహంలో మరణించారు. సుదీర్ఘకాలంగా విప్లవ రాజకీయాలలో కొనసాగుతున్న కా॥ చల్లపల్లి శ్రీనివాసరావు సతీమణి అయిన వసుమతి గారు తన జీవితకాలమంతా తన కుటుంబాన్ని చూసుకుంటూనే విప్లవ రాజకీయాలకు అండగా నిలబడ్డారు. దివితాలూకాలో సాగిన ఉద్యమాలలో పనిచేసిన, చేస్తున్న అనేకమంది కార్యకర్తలకు అన్నివిధాలా సహాయ సహకారాలందిస్తూ వచ్చారు. అనేక పోలీసు నిర్బంధాలను, శత్రువుల దాడులను అత్యంత మనోనిబ్బరంతో ఎదుర్కొన్నారు. ఆమెకు 'జనశక్తి' విప్లవజోహార్లు తెలియచేస్తోంది. ఆమె కుటుంబ సభ్యులకు తన ప్రగాఢ సంతాపాన్ని ప్రకటిస్తోంది.

బాతాఖానీ షాపులుగా రుజువు చేసుకున్న చీట్లసభలు

భారతదేశం 69వ స్వాతంత్ర్య దినోత్సవం జరుపు కుంటున్నవేళ, పార్లమెంటు వర్షాకాల సమావేశాలలో జరిగిన పరిణామాలు అనేకమంది ప్రజాస్వామిక వాదులను విచారానికి గురిచేశాయి. ప్రజాస్వామ్య దేశంలో - దేశాన్ని దేశ ప్రజల విశాల ప్రయోజనాలను పరిగణలోకి తీసుకుని శాసనకర్తలు శాసనాలను రూపొందిస్తారని వారు భావిస్తారు. అయితే పార్లమెంటు ప్రస్తుత వర్షాకాల సమావేశాలు మాత్రం ఎలాంటి కార్యకలాపాలు చేపట్టకుండానే-వారి ఆర్థిక పారిపాలనా నిర్వహణకవసరమైన చర్యలు మినహా-ముగిసిపోయింది. విదేశాంగ వ్యవహారాల శాఖామంత్రి సుష్మాస్వరాజ్, రాజస్థాన్ ముఖ్యమంత్రి వసుంధర రాజెసింధియా, మధ్యప్రదేశ్ ముఖ్యమంత్రి శివరాజ్ సింగ్ చౌహాన్ ల రాజీనామాలను కోరిన కాంగ్రెస్ నాయకత్వంలోని ప్రతిపక్షం, వారు రాజీనామాలు చేస్తేనే పార్లమెంటు కార్యకలాపాలను కొనసాగిస్తామనే ముందస్తు షరతు విధించటమే దీనికి కారణం. అవినీతిలో కూరుకుపోయిన కాంగ్రెస్ నాయకత్వంలోని యుపిఎ పాలనపై తీవ్రస్థాయిలో ధ్వజమెత్తి, అవినీతి - కుంభకోణాలకు తావులేని స్వచ్ఛమైన, నీతివంతమైన పాలన అందిస్తామని వాగ్దానాలు చేసి అధికారపీఠాన్ని అధిరోపించిన బిజెపి నాయకత్వంలోని ఎన్డీఎ ప్రభుత్వం తన ప్రభుత్వంలోని కొందరు మంత్రులపై వచ్చిన గంభీరమైన ఆరోపణలను పరిగణలోకి తీసుకోవడానికే నిరాకరించి మొండి వైఖరితో వ్యవహరించింది. ప్రధానితో సహా ఎవరూ పూనుకొని ఈ పరిస్థితిని చక్కబరిచే ప్రయత్నం చేయలేదు. వాస్తవానికి 'లలిత్ గేట్', 'వ్యాపం' కుంభకోణాలు, పాలక రాజకీయ నాయకులు ఎంతగా దిగజారిపోయారనే వాస్తవాలని మరోమారు వెల్లడి చేసున్నాయి.

పార్లమెంటు సమావేశాలను సజావుగా సాగనీయ కుండా ఆటంకపరచటం లేదా విచ్చిన్నానికి పాల్పడటం అనేది దినచర్యగా మారిపోయి ప్రజలు విసుగెత్తిపోయారు. ప్రతిపక్షంలో కూర్చున్న పాలకవర్గం పార్లమెంటు కార్యకలాపాలను స్థంభింప జేయటం తమ హక్కుగా పేర్కొంటుండగా, అధికారంలోనున్న పాలక వర్గం పార్లమెంటును ప్రతిష్ఠంభనకు గురిచేస్తున్నందుకు ప్రతిపక్షంపై ఆరోపణలను సంధిస్తున్నది. అయితే పార్లమెంటు సభ్యుల, శాసన సభ్యుల గౌరవవేతనాలు, అలవెన్సులను పెంపుచేసే బిల్లు ఆమోదానికి పెట్టినపుడు మాత్రం పాలక, ప్రతిపక్ష సభ్యులంతా ఏకగ్రీవంగా దానికి ఆమోదం తెలపటాన్ని మనం చూశాం.

ఈసారి, భారత పారిశ్రామికవర్గ అధిపతులు రంగంలోకి దిగి దేశ శాసనకర్తల బాధ్యతారహిత ప్రవర్తనను మూకుమ్ముడిగా ఖండించటంతోపాటు, పార్లమెంటు కార్యకలాపాలను సజావుగా చేపట్టవలసిందిగా వారు పార్లమెంటు సభ్యులను మందలించారు కూడా. ఈ పారిశ్రామిక వర్గ అధినేతల దృష్టికోణం నుండి అభివృద్ధికి మూలాభారమైన రెండు ముఖ్యమైన బిల్లులు పార్లమెంటు ప్రతిష్ఠంభన కారణంగా నిలిచిపోయాయి. మొదటిది-భూసేకరణ బిల్లు; రెండవది-వస్తు, సేవల పన్నుబిల్లు. దేశ, ప్రజల ప్రయోజనాలకు భిన్నంగా బడాబూర్జువావర్గ ప్రయోజనాల కొరకు రూపొందించ బడినవే, ఈ రెండు బిల్లులు.

ఈ ప్రతిపాదిత బిల్లులపై, వీటి అమలు ఫలితాలపై పార్లమెంటులో విస్తృతంగా, లోతుగా చర్చలు జరపటానికి వీలుగా పార్లమెంటు సమావేశాలు జరగాలని అనేక మంది ప్రజాస్వామికవాదులు భావించారు. ఇది జరగక పోవటంతో ప్రజాస్వామ్యానికి, దాని అమలుతీరుకు శాసనకర్తలు ద్రోహంచేస్తున్నారని వారు వాపోతున్నారు.

పార్లమెంటు వర్షాకాల సమావేశాలు ఒకవేళ సజావుగా సాగిపోయివుంటే, ఈ సమావేశాలలోనే పై రెండు బిల్లులూ ఆమోదం పొందడమే జరిగివుండేది. ఎందుకంటే వస్తు, సేవా పన్నుల అంశంపై అన్ని పార్లమెంటరీ పార్టీల నడుమ ఏకాభిప్రాయమేవుంది; అలాగే భూసేకరణ బిల్లు విషయంలో కాంగ్రెస్ లేవనెత్తిన అంశాలు విధానపరమైనవికాకపోగా, కొన్ని

పద్ధతులకు సంబంధించి బిల్లులో చేర్చాలనేదే. దీని అర్థం, పార్లమెంటు సాధరణంగా తన కార్యకలాపాలను సాగించి వుంటే కూడా ప్రజల ప్రయోజనాలకు తోడ్పడేవేమీ జరగకపోగా, కొద్దిమంది దోపిడీదారుల ప్రయోజనాలను నెరవేర్చటమే జరిగివుండేది. వాస్తవానికి దాదాపు గత 7 దశాబ్దాలుగా సాగుతూవస్తున్నది ఇదే.

గత 15 నెలల పాలనాకాలంలో బిజెపి మరియు దాని నాయకత్వంలోని ఎన్డీఎ ప్రభుత్వం - వివిధ మతాల, కులాల మధ్య తరతరాలుగా దేశంలోని శ్రామిక ప్రజానీకం అల్లుకుంటూ వచ్చిన లౌకిక విధానాన్ని విచ్చిన్నంచేసే చర్యలలో నిండా మునిగి వుంది. మతతత్వాన్ని, ఉన్మాదాన్నే వారు జాతీయవాదం, దేశభక్తివాదంగా ప్రదర్శిస్తున్నారు. ఉత్తరప్రదేశ్ లోని ముజఫ్ ఫర్ నగర్, అటాలీలలో పెద్దఎత్తున జరిగిన మత హింస, దాని కొనసాగింపుగా హర్యానాలోని బాలాజ్ ఫుర్ ఘటనలు-ముస్లిములను పరాయీకరించేందుకు ఒక పథకంరూపొందించి, అమలుచేస్తున్న బిజెపి, సంఘ పరివార్ శక్తుల చర్యలకు స్పష్టమైన ఉదాహరణలుగా వున్నాయి.

అంతేగాక, బిజెపి పాలకులు విద్యారంగంలోని మూడు అంచెలలోనూ జోక్యంచేసుకొని, అబద్ధాలు, అర్థసత్యాలుతో యువత ఆలోచనలను మతతత్వపూరితం చేయటం మాత్రమేగాక ప్రస్తుత పెట్టుబడిదారీ దోపిడీ వ్యవస్థకు లోబడిన సేవకులుగా వారిని లొంగుబాటుతో వుండేవిధంగా మలచజూస్తున్నారు. భారతదేశ యువతలో ఉద్యోగాలకు తగిన నైపుణ్యం లేదనేపేరున, నైపుణ్యకొరతే నిరుద్యోగ సమస్యకు కారణమన్నట్లుగా చిత్రిస్తూ ఆ పేరున వారు ఈ విధానాలను అమలు చేసుకుంటూ వెళ్తున్నారు.

దేశంలో దాదాపు మూడువంతుల జనాభా దుర్భర పేదరికంలో మగ్గిపోతున్నారు. అసమానతలు మరింతగా తీవ్రమవుతున్నాయి. గత రెండు దశాబ్దాల కాలంగా పాలనసాగిస్తూ వచ్చిన ప్రభుత్వాలు అనుసరించిన విధానాల కారణంగా మూడులక్షలమంది పైగా రైతాంగం బలవన్మరణాల పాలయ్యారు. భారత పాలకులు అనునిత్యం గవ్వాలు కొట్టుకుంటున్న ప్రజాస్వామ్యపు తీవ్ర దుష్ఫలితాలను ఈ వాస్తవాలు వెల్లడిచేస్తున్నాయి.

అయినప్పటికీ ప్రజలను తీవ్రంగా ప్రభావితం చేస్తున్న ఈ సమస్యలను చర్చించటానికి పార్లమెంటుకు కానీ, పార్లమెంటు సభ్యులకు కానీ సమయం లేకుండా వుంది. ఒకరో, ఇద్దరో ఏవైనా ప్రజాసమస్యలను లేవనెత్తినా అసందర్భ విషయాలుగా వాటిని పరిగణించి తీసి అవతలపడేస్తున్నారు. మరోవైపున పార్లమెంటు తాను చేసిన చట్టాలే తీవ్ర ఉల్లంఘనలకు గురౌతున్నా పార్లమెంటులో కనీసపాటి ప్రస్తావన కూడా చేయకుండా చోద్యం చూస్తోంది. నోకియా యాజమాన్యం సాగించిన చట్టవిరుద్ధ వేలకోట్ల రూపాయల పన్ను ఎగవేతను బిజెపి ప్రభుత్వం దౌడ్డిదోషన చట్టబద్ధం గావించినప్పటికీ దానిని నిలదీయలేకుండా శక్తులుడిగి నిస్సహాయంగా వుండిపోయింది. సామ్రాజ్యవాద ద్రవ్యపెట్టుబడి చేతులలో భారతపార్లమెంటు ఒక సాధనంగా ఉపయోగపడుతూ, సామ్రాజ్యవాద ఆర్థికసంస్థలు గీసిన గీతల మధ్యనే గిరికీలు కొడుతూ వానికి లోబడిన వాటినే దేశ చట్టాలుగా చేస్తున్నదనేది వీటిన్నిటి వెనకనున్న వాస్తవం.

ప్రముఖ విప్లవ కమ్యూనిస్టు నాయకుడు కౌమ్రేడ్ తరిమెల నాగిరెడ్డి అసెంబ్లీ, పార్లమెంటులలో సభ్యునిగా తన 16 సంవత్సరాల అనుభవంతో శాసనసంస్థలన్నీ చాలాకాలంక్రితమే బాతాఖానీ షాపులుగా దిగజారి పోయాయని పేర్కొన్నమాట అక్షర సత్యమని రుజువవు తోంది. ప్రస్తుత బిజెపిప్రభుత్వం పెంచుతోన్న తిరోగమన, ప్రతిఘాతుక మతతత్వ, ఉన్మాదాలను ప్రతిఘటించటానికి దేశంలోని లౌకిక, ప్రజాస్వామ్యశక్తులు ముందుకు రావలసిన అనివార్య పరిస్థితి ఈనాడు మనముందుంది. దేశానికి నిజమైన అర్థంలో స్వాతంత్ర్యం కొరకు అనగా సామ్రాజ్యవాద అధిపత్యం, శ్రమశక్తి దోపిడీలేనిసమాజం కొరకు పోరాటం అనివార్యంగా సాగాల్సి వుంది. ★

హిందూ మతతత్వశక్తులు డా॥ ఎం.ఎం. కల్బుర్గిని హత్యగావించటాన్ని ఖండించండి

ప్రముఖ కన్నడ సాహితీవేత్త, హంపి విశ్వవిద్యాలయ మాజీ వైస్ ఛాన్సలర్, ప్రగతిశీల, హేతువాద భావప్రచారకుడు అయిన డా॥ ఎం.ఎం. కల్బుర్గిని 2015 ఆగస్టు 30వ తేదీ ఉదయం ఆయన ఇంటివద్దనే మతోన్మాదశక్తులు కాల్చి చంపారు.

కేంద్రంలో బిజెపి అధికారంలోకి వచ్చిన తర్వాత హిందూ మతతత్వశక్తులు తమ దూకుడును పెంచాయి. పార్టీ అధికార ప్రతినిధులు మొదలుకొని వివిధ హోదాలలోనున్న వారి నాయకులనేకమంది హిందూ మతతత్వాన్ని ప్రేరేపించే ప్రకటనలు, వ్యాఖ్యానాలు చేస్తూ రెచ్చగొట్టే విధానాలను అనుసరిస్తున్నారు. మరోవైపున పలుప్రాంతాల్లో హిందూ మతతత్వశక్తులు మైనారిటీ మతస్థులపై దాడులకు, ఘర్షణలకు దిగుతున్నారు. అలాగే హేతువాద, ప్రజాస్వామిక భావాలను, మతమూఢత్వాలను వ్యతిరేకించే అభ్యుదయ ప్రగతిశీలవాదులను, నాస్తిక, ప్రజాస్వామిక వాదులను లక్ష్యంగా చేసుకొని వారిని హతమారుస్తున్నారు.

బిజెపి కేంద్రంలో అధికారంలోకి వచ్చిన తర్వాత హిందూమతోన్మాద శక్తులు దఖోల్పూర్, గోవింద పన్నారీలను మహారాష్ట్రలో హత్యగావించారు. తమిళనాడుకు చెందిన ప్రముఖ అభ్యుదయ రచయిత పెరుమాళ్ మురుగన్ పై ఎడతెగని దాడులతో ఆయనను రచయితగా హత్యగావించారు. ఇప్పుడు డా॥ ఎం.ఎం. కల్బుర్గిని కర్ణాటకలో హత్యగావించారు. ఈ హత్యానంతరం మతతత్వశక్తులు సంబరాలు జరుపుకోవటమేగాక, తమ 'జాబితా' ఇంకా అనేకమంది వున్నారని ప్రకటించటం వారి ఫాశిస్టు స్వభావాన్ని వెల్లడిచేస్తోంది.

రాజ్యం దన్నుతో, ప్రభుత్వ, పోలీసు అధికారుల మద్దతుతో మతోన్మాద ఫాశిస్టుశక్తులు సాగిస్తున్న ఈ హత్యాకాండను రైతుకూలీసంఘం(ఆం.ప్ర) తీవ్రంగా ఖండిస్తోంది. డా॥ ఎం.ఎం. కల్బుర్గి మృతిపట్ల తీవ్ర విచారాన్ని వ్యక్తం చేస్తోంది. దేశంలో నానాటికీ పెచ్చుమీరుతున్న ఈ తరహా అణచివేత చర్యలను అడ్డుకునేందుకు లౌకిక, ప్రజాస్వామిక, అభ్యుదయ, సమాజ పురోగామి శక్తులందరూ ఏకతాటిపై నిలిచి ఉద్యమించాల్సిన అవసరాన్ని కల్బుర్గి హత్య మరోమారు గుర్తుచేస్తోంది.


విజయవాడ

ఎస్.ఝాన్సి

1-9-2015

అధ్యక్షులు, రైతుకూలీసంఘం(ఆం.ప్ర.)

'దోపిడీవర్గాల ద్రుతినిధులుగా వున్న పాలకుల నిరాదరణ, నిర్లక్ష్యాలే అనంతపురం జిల్లా వరుస కరవులకు ద్రుధాన కారణం'



ఒకనాడు రతనాలసీమగా ప్రసిద్ధిచెందిన రాయలసీమ ప్రాంతం నేడు కరవు కోరల్లో చిక్కుకొని పోయింది. ప్రత్యేకించి అనంతపురంజిల్లా ప్రజానీకం వరుస కరవుల్లో చిక్కుకొని విలవిల్లాడుతున్నారు. నేటికీ యీ ప్రాంతపు ప్రధాన జీవనాధారం వ్యవసాయమే కావటంతో దుర్భిక్ష ఫలితంగా యీ ప్రాంతపు రైతాంగం, వ్యవసాయం మీద ఆధారపడి జీవించే ప్రజానీకం జీవనాధారం లేక, పొట్ట చేతబట్టుకొని సుదూర ప్రాంతాలకు నైపుణ్యంలేని కూలీలుగా - గ్రామాలకు గ్రామాల ప్రజలే వలస పోవాల్సిన దుస్థితిలోకి నెట్టబడిన దారుణ పరిస్థితిని మనం కళ్ళారా చూస్తున్నాం. ఈ కరవు వలన సామాజిక జీవనం భిద్రమయిపోయింది. ప్రజలకు అన్నదాతగా వుండే రైతే నేడు పట్టెడు మెతుకుల కోసం - క్షుధార్తుడై తాను పుట్టిన ప్రదేశం - తన పొలాలున్న ప్రదేశం, తమ ప్రాంత సంస్కృతి, ఆచార వ్యవహారాలు, సంప్రదాయాలకు పూర్తిగా భిన్నమైన - తాను యిమడటానికి సాధ్యంకాని, వాతావరణంలోకి బలవంతంగా నెట్టబడ్డాడు. పిల్లలకు విద్య, మహిళలకు రక్షణ కల్పించటం సాధ్యంకాని విషమపరిస్థితుల్లోకి కూరుకుపోతున్నాడు. ఆత్మాభిమానం చంపుకోలేని - చంపుకోనవసరంలేని అనంతపురం రైతు దేశీ అనలేక, తిరిపానికి సేరు గింజలు ఆశించక - యింతటి దురవస్థలో కూడా - ఓట్లు అడుక్కు తినటానికి వచ్చే రాజకీయ భిక్షకులకు ఓట్లు ముట్టేవేస్తూ పళ్ళు బిగబట్టుకొని అభిమానంతో జీవనాన్ని సాగిస్తున్నాడు. లేదా అందుకు తలొంచక తన నిరసనను (యిటువంటి దుర్భర పరిస్థితులకు గురిచేసిన వ్యవస్థకు)

'అనంతపురం కరవులు-వ్యవసాయం-నీళ్లు' పుస్తకంలో యస్.యం.బాషా పరిశీలన

ఆత్మహత్యల రూపంలో చూపిస్తూ తన మర్యాదను కాపాడుకొంటున్నాడు. ఈ ప్రాంతంలో సాగునీటి మాట దేముడెరుగు! కనీసం త్రాగునీరు కూడా లభించక ప్రజలు అల్లాడిపోతున్నారు. కనీసం ఒకరోజుకు 135 లీటర్ల నీటి వినియోగపు అవసరమున్న యీ రాయలసీమ ప్రాంతాల ప్రజలకు కనీసం రోజుకు 90 లీటర్ల త్రాగునీరు కూడా లభ్యం కావటలేదన్నది - ప్రభుత్వ గణాంకాలే వెల్లడిస్తున్నాయి. ఈ ప్రాంతంలో భూగర్భజలాలు పూర్తిగా అడుగంటిపోవటంతో, నదీగర్భాలు ఎండిపోవటంతో, యీ ప్రాంతపు ప్రజల అగచాట్లు వర్షించనలవి కాకుండా వుంది.

68 సంవత్సరాల తర్వాత కూడా యీ 'స్వతంత్ర' భారతదేశంలో, అందునా రాయలసీమ ప్రాంత ప్రముఖులే ఆంధ్రరాష్ట్ర పాలకులుగా వున్నప్పటికీ, ప్రపంచమంతటా గొప్పగా అభివృద్ధిచెందిన అత్యాధునిక సాంకేతిక సహాయంతో మహత్తరమైన - ప్రాకృతిక మార్పులను సుసాధ్యం చేస్తున్న పలు ఉదాహరణలు - అరేబియా ఎడారి ప్రాంతాన్ని సస్యశ్యామలంగానూ - పారే జలపాతాలతోనూ అభివృద్ధి జరిపిన - జరుపుతున్న అనుభవాలు మన కళ్ళముందే వున్నప్పటికీ - తమ గోడును ఎవరూ పట్టించుకోని స్థితిలో - గుక్కెడు నీళ్ళకోసం-వర్షాల కోసం-దిష్టిదోష పరిహారార్థం కరువు రాళ్ళను, చెత్తనూ తమ ఊరి పొలిమేరల అవతల విసిరి, పూజలు చేస్తోన్న యీ మూఢాచారాన్ని పాటించాల్సిన దుస్థితిలోకి (ఆగస్టు 27న కరువు రాళ్ళను కదిరి - అనంతపురం రహదారి మధ్యన, అనంతపురం శ్రీకృష్ణదేవరాయ యూనివర్సిటీ సమీప ప్రాంతంలో అర్ధరాత్రి పూజలు జరిపిన అనంతరం విసిరిన వైనం) నెట్టబడ్డారు అంటే యీ ప్రాంత ప్రజల పరిస్థితి ఎంతటి దయనీయంగా వుందో అర్థం చేసుకోవచ్చు. (వరుణ దేవుణ్ణి పూజించినా, కప్పలకు పెళ్ళిళ్ళు చేసినా, గాడిదల ఊరేగింపులు జరిపినా, కుంభాభిషేకాలు జరిపినా వానలు పడకపోవటంతో ప్రజలు యీ రకమైన 'కరువు రాళ్ళు' విసిరే మూఢాచారాన్ని కూడా పాటించారు.)

జపాన్, సింగపూర్ లాంటి విలసనవంతమైన, అత్యాధునిక రాజధాని తక్షణం అవసరమని పడేపడే రాష్ట్ర ప్రజలకు బుకాయించి చెప్పున్న ఆంధ్రరాష్ట్ర ముఖ్యమంత్రి - రాయలసీమ ప్రాంతపు ప్రతినిధి - అయిన చంద్రబాబునాయుడు, దుర్భిక్ష - కరువు ప్రాంతంగా - ఎడారిగా - మారిపోతున్న యీ ప్రాంతాన్ని పట్టించుకోకుండా గడపటం అన్నది యాధృచ్ఛికంగానే జరుగుతోందా? అసలు యీ రాయలసీమ దుర్భిక్ష (తరువాతి 6వ పేజీలో)

నాగసాకి, హిరోషిమాలపై అణుబాంబు దాడి జరిగి 70 ఏళ్లు

2015 ఆగస్టు 9 - నాగసాకిపై అణుబాంబు దాడిని స్మరించుకుంటున్న 69వ వార్షికోత్సవం. నాగసాకి కంటే మూడురోజుల ముందుగా అంటే 1945 ఆగస్టు 6న జపాన్ నగరమైన హిరోషిమాపై అమెరికా అణుబాంబు వేసింది. కనురెప్ప కాలంలో లక్షలాది మంది ప్రజలు కాలి బూడిదయ్యారు; మాంసపు ముద్దల్లా, ఎముకల గుట్టల్లా మారిపోయారు. లక్షలాదిమంది జీవితాలు సర్వనాశనమయ్యాయి. మృత్యుముఖం నుండి బయటపడినవారి జీవితాలు నరకప్రాయంగా మారాయి. తరువాతి తరాలవారు సైతం ఆ వైకల్యం నుండి బయటపడలేకపోయారు.

2015 ఆగస్టు 9వ తేదీన జపాన్ రేవు పట్టణం నాగసాకిపై అనాడు అణుబాంబు దాడి జరిగిన సమయమైన ఉదయం 11 గంటల 02 నిమిషాలకు - వేలాదిమంది జపాన్ ప్రజలు, ఆనాటి దుర్బటన బారి నుండి తప్పించుకొని బ్రిటిష్‌వన్రువారు, మరణించినవారి బంధువులు ఒక నిమిషంపాటు మౌనం పాటించారు.

అమెరికా సామ్రాజ్యవాదులు ఇంతటి పైశాచిక చర్యకు ఎందుకు పాల్పడాల్సి వచ్చింది?

జర్మనీ నాయకత్వంలోని ఫాసిస్టు కూటమిలో భాగస్వామిగా వున్న జపాన్ యొక్క సైన్యాన్ని లొంగదీసు కోవడానికే జపాన్‌పై అణుబాంబు దాడి చేయాల్సి వచ్చిందని అమెరికా తన దుశ్చర్యను సమర్థించు కుంటున్నది. కానీ ఈ బాంబుదాడితో మాత్రమే జపాన్ సైన్యాన్ని లొంగదీసుకోగలగటం అనేది వాస్తవమా? కానేకాదు. ఇది కేవలం అమెరికా కుట్రలను, దాని నిజమైన ఉద్దేశ్యాలను కప్పిపుచ్చడానికి చారిత్రక వాస్తవాలను తలకిందులుగా చూపడం తప్ప వేరుకాదు.

వాస్తవాలు ఈ విధంగా వున్నాయి : 1939 నుండి 1945 వరకు కొనసాగిన రెండవ ప్రపంచయుద్ధంలో 1949 మే 5వ తేదీన జర్మనీ ఫాసిస్టులు సోవియట్ రష్యా రెడ్ ఆర్మీ చేతిలో తుది ఓటమి పాలయ్యారు. జర్మనీ ఓటమితో జర్మనీ ఫాసిజంతో పెనవేసుకున్న జపాన్ సైన్యానికి నడుములు విరిగినట్లయింది. అప్పటికే జపాన్ తాను చైనా, మంగోలియా, కొరియాలపై చేసిన దురాక్రమణదాడుల్లో కమ్యూనిస్టు నాయకత్వంలోని శక్తుల చేతుల్లో చావుదెబ్బలు తింటూ వరుస ఓటములను చవిచూస్తోంది. 1945 జూలై 26న చైనా, బ్రిటన్, అమెరికాలతో కూడిన పోట్స్‌డాం సభ, జపాన్ లొంగుబాటు విధివిధానాలను ప్రకటించింది. ఆ తర్వాత ఈ పోట్స్‌డాం ప్రకటనలో సోవియట్ రష్యా కూడా భాగస్వామి అయింది. జపాన్ సైనికతత్వాన్ని నిర్మూలించాలనీ, జపాన్ సైన్యాన్ని పూర్తిగా నిరాయుధీకరణ చేయాలనీ, జపాన్ యుద్ధ పరిశ్రమను నాశనం చేయాలనీ, జపాన్ యుద్ధ నెరస్థులను విచారించాలనీ, ప్రజాస్వామికమైన ఎన్నికల ద్వారా ప్రజాస్వామిక ప్రభుత్వం ఏర్పడేంతవరకు మిత్రదేశాల సైన్యాన్ని జపాన్‌లో వుంచాలనీ, తాను ఆక్రమించిన ప్రాంతాల నుండి, విదేశీ ప్రాంతాల నుండి జపాన్ పూర్తిగా వైదొలగాలనీ ఈ ప్రకటన పిలుపునిచ్చింది. దీనితో లొంగిపోవటంమినహా జపాన్‌కు మరే అవకాశం మిగలేదు. 1945 ఆగస్టు 8న సోవియట్ ఎర్రసైన్యానికి చెందిన 10 లక్షల మంది సైనికులు భూమార్గం ద్వారా, సముద్రమార్గం ద్వారా ఈశాన్య చైనాలోకి, కొరియాలోకి ప్రవేశించి, అతితక్కువ సమయంలోనే జపాన్ సైన్యాన్ని చిత్తుచిత్తుగా ఓటమి పాలేశారు. ఈ పరిస్థితుల నేపథ్యంలో జపాన్ పాలకులకు లొంగిపోవడమనేది నామమాత్రంగా మిగిలిన విషయం.

సరిగ్గా అమెరికా సామ్రాజ్యవాదులు జపాన్‌పై అణుబాంబులు వేయడానికి ఈ సమయాన్ని ఎంచు కున్నారు. ఆచరణాత్మకంగా లొంగిపోవాల్సిన స్థితిలో వున్న జపాన్‌ను లొంగదీసుకోవడానికి నిరాయుధులైన, అమాయకులైన లక్షలాది జపాన్ ప్రజలను ఊచకోత కోయాల్సి వచ్చిందని అమెరికా చెప్పడమంటే, అది క్రూర హాస్యం తప్ప వేరుగాదు. జపాన్ లొంగుబాటు ప్రక్రియను సోవియట్ రష్యా చేతుల నుండి తాము తీసుకోవడానికి, ఆ క్రమాన్ని తమ అధీనంలోకి తెచ్చుకోవడానికే అమెరికా ఈ చర్యను చేపట్టింది. జపాన్‌పై తాము ఆధిపత్యాన్ని నెరపాలనేదే అమెరికా కోరిక. ప్రపంచం దృష్టిలో అగ్రగామి సామ్రాజ్యవాద శక్తిగా స్థానాన్ని సంపాదించాలనేదే అమెరికా ఆకాంక్ష. ఈ ఉద్దేశ్యాలతోబాటు సర్వశక్తివంతమైన వినాశకర ఆయుధాలు అమెరికా కలిగి వున్నదనే విషయం, తద్వారా అమెరికా విధేయులై వుండాలనే అభిప్రాయాన్ని ప్రపంచ ప్రజలకు తెలియచేయాలనేది కూడా అమెరికాకున్న మరో లక్ష్యం.

జపాన్ లొంగుబాటును అమెరికా తన ఆకాంక్షల కనుగుణంగా ఉపయోగించుకోగలిగింది. అమెరికా

జపాన్‌లోని తన తాత్కాలిక సైనిక జోక్యాన్ని ఒకినావాలో శాశ్వత స్థావరంగా మార్చుకుంది. జపాన్‌లో తన చొరబాటు ద్వారా ఆసియా, పసిఫిక్ ప్రాంతాలలో తన రాజకీయ, సైనిక కార్యకలాపాలు విస్తృత పర్చుకోడానికి ఉపయోగించుకుంది. జపాన్‌ను అమెరికా తన వైపుకు తిప్పుకొని తన నాయకత్వంలో ఆఫ్ఘేలియా, జపాన్ మరియు ఇండియాలతో కూడిన వ్యూహాత్మక కూటమిని ఏర్పాటు చేసింది. జపాన్ పాలకవర్గాలు సైనికంగా బలపడాలంటే తన అసలు ఉద్దేశ్యాలను కొన్నిసార్లు వెల్లడిస్తూ, మరికొన్నిసార్లు కట్టడిచేస్తూ తన ప్రాబల్యాన్ని పెంచుకునేందుకు ప్రణాళికాబద్ధంగా ఉపయోగించుకుంది.

ఏడు దశాబ్దాల క్రితం అమెరికా అణుబాంబు దాడుల ద్వారా ఏర్పడిన గాయాలు, పీడకల లాంటి జ్ఞాపకాలు, దుష్ఫలితాలు ఇంకా జపనీయుల మనసుల్లో తాజాగానే వున్నాయి. ఈ బాంబుదాడులు జపాన్‌లో అలాగే ప్రపంచవ్యాప్తంగా వున్న లక్షలాదిమంది శాంతికాముక ప్రజానీకాన్ని అణ్వాయుధ తయారీ కలిగి వుండటం, మరియు ఉపయోగించడానికి వ్యతిరేకంగా సాగే ఉద్యమాలలోకి తీసుకువచ్చాయి. జపాన్‌లోని అణుబాంబు బాధితుల పట్ల సానుభూతి, సంఘభావం ప్రతివోటా పెల్లుబుకుతోంది. ప్రపంచ శాంతి కొరకు స్వాగతించాల్సిన పరిణామం యిది.

షింజో ఆబె నాయకత్వాన వున్న జపాను ప్రభుత్వం ఒకవైపు జాతీయవాదం ముసుగులో దేశాన్ని సైనికతత్వం వైపుగా నెడుస్తుంది. మరోవైపు దేశం ఎదుర్కొంటున్న ప్రజా సమస్యల నుండి ప్రజలను ఏమార్చడానికి అన్నిరకాలుగా కృషి చేస్తున్నది. అణ్వాయుధాలకు వ్యతిరేకంగా తమ పోరాటాన్ని కేవలం నినాదాలకే పరిమితం చేస్తున్నది. దీనిలో భాగంగానే షింజో ఆబె నాగసాకి బాంబుదాడి 70వ వార్షికోత్సవమైన 2015 ఆగస్టు 9న ఏడు దశాబ్దాల క్రితం ఆ బాంబు దాడిలో మరణించిన వారికి పుష్పాంజలి ఘటించాడు. ఈ

భారత ఆరోగ్య... (5వ పేజీ నుండి)

సంపూర్ణంగా ఈ రంగాన్ని బహుళజాతి పరిశ్రమలకు అప్పగించటం జరుగుతుంది మినహా మరోటికాదు.

కాంట్రాక్టు పరిశోధన

విదేశీ ప్రత్యక్ష పెట్టుబడులు అధికంగా నమోదు చేస్తున్న మరో విభాగం కాంట్రాక్టు పరిశోధన. 2009లో భారతదేశంలో కాంట్రాక్టు పరిశోధనా విభాగపు మార్కెట్టు మోతాదు దాదాపు వందకోట్ల డాలర్లుగా వుండి, 150 పైగా కాంట్రాక్టు పరిశోధనా సంస్థలకు విస్తరించి వుంది.

ఆరోగ్యరక్షణ రంగంలో అత్యధిక కాంట్రాక్టు పరిశోధనలన్నీ ఔషధ ప్రయోగాలపై కేంద్రీకరించబడి వున్నాయి. బహుళజాతి మందుల పరిశ్రమలు - అత్యధికం అమెరికా సామ్రాజ్యవాద కంపెనీలు - నూతనంగా కనుగొన్న ఔషధాల ప్రయోగ కేంద్రంగా భారతదేశాన్ని మలిచాయి. ఔషధ ప్రయోగాలలో వున్న 5 స్థాయిలలోని ప్రయోగాలు భారతదేశంలో నిర్వహిస్తున్నారు. అనేక బహుళజాతి సంస్థలు తమ స్వంత అనుబంధ సంస్థలలో లేదా సంయుక్త భాగస్వామ్యంతో వున్న సంస్థలలో లేదా కాంట్రాక్టు ద్వారా మనదేశ సంస్థలలో ఔషధ పరీక్షలను నిర్వహిస్తున్నాయి.

మొదటి మరియు రెండవ స్థాయిల్లోని ఔషధ ప్రయోగ పరీక్షలను భారతదేశంలోని కాంట్రాక్టు పరిశోధనా సంస్థలకు అప్పగించి జరిపించటం పెరుగుతోంది. గతంలో వివిధ సందర్భాలలో ప్రజలపై సాగిస్తోన్న నీతిబాహ్య ఔషధ ప్రయోగాల గురించి, ప్రజలను గిసీపిగ్గా (ఔషధ ప్రయోగ జంతువులుగా) ఉపయోగిస్తున్న తీరు, ఈ ప్రయోగాలు వారి ఆరోగ్యాలకు కల్గిస్తాన్న హాని గురించి ‘జనశక్తి’ వ్యాసాలను ప్రచురించింది. ఈ ఔషధ ప్రయోగ కేంద్రాలన్నీ కనీసపాటి నియమనిబంధనలు కూడా పాటించకుండా, వాటిని ఉల్లంఘిస్తూ నీతిబాహ్యంగా సాగిస్తున్న ప్రయోగాల ఫలితంగా ఎంతోమంది తమ ప్రాణాలను కోల్పోతున్నారు. దీని పట్ల తీవ్ర స్థాయిలో నిరసన వ్యక్తమైన ఫలితంగా

సందర్భంగా ఆయన ప్రసంగిస్తూ ‘యుద్ధంలో అణుబాంబు దాడికి గురైన ఏకైక దేశంగా నేను అణ్వాయుధ నిర్మూలనకు, అణ్వాయుధాలు లేని ప్రపంచ స్థాపనకు జరుగుతున్న కృషిని ముందుకు తీసుకువెళ్ళడానికి కృతనిశ్చయంతో వున్నాన’ని అన్నాడు. ప్రపంచాన్ని పలుమార్లు బూడిదగా మార్చగల అత్యంత శక్తివంతమైన ఆయుధాల (అణ్వాయుధాలతో సహా) గుట్టలపై కూర్చొని, ప్రపంచాధిపత్యం కొరకు ఎంతకైనా తెగించగల అమెరికా లాంటి గొప్ప సామ్రాజ్యవాద శక్తుల నాయకత్వాన రూపొందుతున్న వ్యూహాత్మక కూటమిలో ఒక దేశాధినేతగా భాగస్వామి అవుతూ కూడా శాంతి గురించి, అణ్వుస్త నిరోధం గురించి ప్రవచనాలు వల్లిస్తున్నాడు. ఇంతకంటే గొప్ప మోసకారితనం మరేముంటుంది?!

అందువల్లనే జపాను ప్రజలు, జపాను పాలకులను నమ్మడంలేదు. సైనికతత్వానికి అనుకూలంగా తీసుకుంటున్న జపాను ప్రభుత్వ పలు చర్యలను వీరు వ్యతిరేకిస్తున్నారు. 2015 జూలైలో జపాను ప్రభుత్వం రెండు భద్రతా బిల్లులను చేపట్టినపుడు వాటిని నిరసిస్తూ 60,000 మంది ప్రజలు పార్లమెంటు వద్ద భారీ ప్రదర్శన నిర్వహించారు. పాలకవర్గాల సైనికతత్వ విధానాలను వ్యతిరేకిస్తూ నాగసాకి 70వ వార్షికోత్సవం నాడు కూడా ప్రజలు నిరసన ర్యాలీలు చేశారు. 1945 నాటి బాంబు దాడుల నుండి బతికి బయటపడ్డ సుమితేరు టానిగుచి షింజో ఆబె ప్రభుత్వం శాంతికాముక రాజ్యాంగాన్ని సవరించడానికి చేస్తున్న ప్రయత్నాలను దుయ్యబట్టాడు. రెండవ ప్రపంచయుద్ధ ముగింపు దశలో వున్న పరిస్థితులలోకి తిరిగి జపానును తీసుకువెళ్ళే చర్యగా దీన్ని ఆయన పేర్కొన్నాడు. అంతేగాదు, అతను బాధతో, కోపంతో “ప్రభుత్వం రెండు భద్రతాబిల్లులను ముందుకు తీసుకురావడమంటే దీర్ఘకాలికంగా అణ్వుస్త నిర్మూలనకు సాగుతున్న పోరాటాన్ని హిబామోష

ప్రభుత్వం కొన్ని కంటితుడుపు చర్యలు తీసుకున్నా, వాటి ఫలితమేమీ లేదు.

ప్రైవేటు, ప్రభుత్వరంగాలు రెండూ ఔషధ ప్రయోగాలు చేపడుస్తాయి. ఉదాహరణకు ‘డా॥ రెడ్డి లాభ్’, ప్రపంచస్థాయిలోని ‘పిజ్జెజర్ & మెర్క్’ సంస్థలు రెండూ కలిసి కాంట్రాక్టు పరిశోధనా రంగంలో వున్నాయి. అనేక కార్పొరేటు అనుపత్రులు వివిధ రకాల ఔషధ ప్రయోగాలను నిర్వహిస్తున్నాయి. అపోలో, శంకర నేత్రాలయ, నారాయణ హృదయాలయ వంటి ప్రవేటు ఆనుపత్రులు అలాగే ఆల్ ఇండియా ఇన్స్టిట్యూట్ ఆఫ్ మెడికల్ సైన్సెస్ (ఏఐఎమ్ఎస్) మరియు అనేక వైద్యకళాశాలలు వివిధ స్థాయిలలో ఔషధ ప్రయోగాలు సాగిస్తున్నాయి.

భారతదేశంలో పరిశోధన మరియు అభివృద్ధి కొరకు వెచ్చిస్తున్న ఖర్చులో అత్యధిక భాగము; అలాగే అభివృద్ధి మరియు పరిశోధనా కేంద్రాల సంఖ్యలో అత్యధిక భాగము అమెరికా సామ్రాజ్యవాదంచే స్థాపించబడి, నిర్వహించబడుతున్నాయి. వాటి సంఖ్య లోనూ, వాటికి కేటాయించే నిధుల మొత్తంలోనూ ఔషధ ప్రయోగాలు మూడవస్థానాన్ని ఆక్రమిస్తున్నాయి. శిక్షణ పొందిన సాంకేతిక సిబ్బంది, మౌలిక వసతులు, అమెరికాతో పోల్చినపుడు అత్యంత తక్కువస్థాయి వేతనాలనే కారణాలు-భారతదేశంలో విదేశీ పెట్టుబడికి ప్రధాన ఆకర్షణగా వున్నాయి. తత్ఫలితంగా మనదేశంలో అతి దిగువస్థాయి నుండి అత్యున్నతస్థాయి పరిశోధనలను బహుళజాతి సంస్థలు నిర్వహిస్తున్నాయి. భారతదేశంలో మార్కెట్టు కోసం ప్రయత్నించటం వాటి లక్ష్యం కాదు; కానీ ఆ వనరుల కోసం ప్రయత్నించటం వాటి లక్ష్యంగా వుంది. ఈవిధంగా కాంట్రాక్టు ప్రతిపాదన సాగుతున్న విదేశీ సంస్థల పరిశోధనకు దేశం కేంద్రస్థానంగా మారి, ఒకనాడు భారతదేశంలోనే నూతన ఆవిష్కరణలు జరిగి అవి విదేశీ కంపెనీల ద్వారా అభివృద్ధి చెందిన, వెనుకబడిన దేశాలలో వినియోగానికి ఎగుమతి

(అణుబాంబు దాడి నుండి బతికి బయటపడినవారి) ఆశలను దెబ్బతీయటమే అవుతుంది. నేను ఈ బిల్లులను సహించను” అన్నాడు. ఈ వయోవృద్ధుడు వెలిబుచ్చిన అభిప్రాయాలు పూర్తిగా చిత్రశుద్ధిగలవి; న్యాయమైనవి. ఇవి జపాన్‌లోని మొత్తం శాంతికాముక ప్రజల ఆకాంక్షలకు ప్రతిరూపాలు మాత్రమే.

1945కు ముందు జపాన్ పాలకులు, వారి ప్రజల బాగోగులను పట్టించుకోకుండా ప్రపంచాధిపత్యం కోసం ముందుకు సాగుతున్న జర్మన్ ఫాసిస్టు యుద్ధ రధ చక్రాలకు జపాన్‌ను కట్టివేశారు. జపాను ప్రజల పేర ఎన్నో అనుబంధ యుద్ధాలను చేశారు. జపానుకు గొప్ప అవమానాన్ని, వినాశనాన్ని ఓటమిని అందించారు. ఇవి జపాను ప్రజల్లో మరచిపోలేని భయంకర జ్ఞాపకాలుగా మిగిలిపోయాయి. మరలా ఇప్పుడు జపాను సామ్రాజ్యవాదులు తమ సఫలంకాని కలలను సాధించు కోడానికి, భూగోళంపై తమ ఆధిపత్యాన్ని మోపడానికి ఉవ్విళ్ళూరుతున్న అమెరికా సామ్రాజ్యవాదుల రద్దచక్రాలకు జపాన్‌ను కట్టివేయబూనుకుంటున్నారు. జపాన్ దోపిడీ పాలకవర్గాలు గత చరిత్ర నుండి పాఠాలు నేర్చుకోడానికి సిద్ధపడటం లేదనేది దీనివల్ల స్పష్టమవుతోంది. గత ఫలితానికి భిన్నంగా రాబోయే ఫలితముండదు. తప్పనిసరిగా మరింత వినాశకరంగా వుంటుంది. దోపిడీ పాలకవర్గాల వినాశకరమైన విధానాల వలన బాధలకు గురయిన, గురవబోతున్న జపాన్ ప్రజలు చరిత్ర చెప్పిన పాఠాల నుండి చేదు నిజాలు గ్రహించారు. అందుకే వారు, వారి పాలకుల సైనిక దాహాన్ని వ్యతిరేకిస్తున్నారు. అమెరికా ఆధిపత్యంలో జపాన్ నెరవబోతున్న వ్యూహాత్మక మైత్రిని జపాన్ ప్రజలు వ్యతిరేకించడానికి అదే కారణం. మొత్తం ప్రపంచాన్ని, ప్రత్యేకంగా ఆసియాను వినాశకర యుద్ధాలవైపు నడిపించడానికి, ప్రపంచశాంతిని భగ్నం చెయ్యడానికి అమెరికా, జపాన్‌లు సంయుక్తంగా చేస్తున్న ప్రయత్నాలను జపాన్ ప్రజలు వ్యతిరేకిస్తున్నారు. ★

అవుతున్నాయి. దీనిని ‘ఆవిష్కరణలు వెనుకకు మరలిరావటం’ (రివర్స్ ఇన్‌వేషన్స్)గా పిలవవచ్చు. వైద్య పరికరాల రంగంలోనూ, ఔషధ రంగంలోనూ దీనిని మనం స్పష్టంగా చూడవచ్చు.

ఆరోగ్యబీమా

ప్రభుత్వం బీమారంగంలోకి విదేశీ ప్రత్యక్ష పెట్టుబడులను అనుమతించటంతో, మనదేశంలోని బీమారంగంలోకి అనేక విదేశీ కంపెనీలు ప్రవేశించాయి. దాదాపుగా ఆ కంపెనీలన్నీ ఆరోగ్యబీమాలో భారతీయ కంపెనీలతో సంయుక్త భాగస్వామ్యాల నేర్పరచుకున్నాయి. కెపిఎమ్‌జి విశ్లేషణ ప్రకారం 2010లో ఆరోగ్యబీమా చొరబాటు 19 శాతంగా వుంది. రాష్ట్రీయ స్వాస్థ్య బీమా యోజనా, సమగ్ర ఆరోగ్యబీమా పథకం (కేరళ), ఆరోగ్యశ్రీ (ఆంధ్రప్రదేశ్) వంటి పథకాల ద్వారా ఆరోగ్య బీమాను ప్రాయోజితం చేసేందుకు ప్రభుత్వాలు చర్యలు తీసుకుంటున్నాయి. ఆరోగ్యరక్షణ కొరకు వెచ్చించాల్సిన ఖర్చు అధికభారమవటం, ప్రభుత్వ ఆనుపత్రులు కునారిల్లుతుండటంతో మధ్యతరగతి వర్గాల ప్రజలు ఆరోగ్యబీమా పథకాలవైపు నెట్టబడుతున్నారు.

ప్రజలను నిర్ణయాత్మకంగా బీమా ఆధారిత ఆరోగ్య రక్షణ నమూనా వైపు నెట్టేందుకు, తద్వారా కార్పొరేటు రంగం యొక్క-ముఖ్యంగా విదేశీ పెట్టుబడి యొక్క గుత్తాధిపత్యాన్ని ఏర్పరచేందుకు ‘జాతీయ ఆరోగ్యవిధానం - 2015’ ముసాయిదా పూనుకుంది.

1990 నుండి భారత ప్రభుత్వం ఆరోగ్యరక్షణ సేవలలో ఆమోదించి, అనుసరిస్తున్న ‘ప్రభుత్వ పెట్టుబడి, ప్రైవేటు ప్రయోజనం’ విధానం, అత్యవసరమైన ప్రాథమిక ఆరోగ్యరంగం పట్ల ఉద్దేశ్యపూరిత నిర్దక్ష్యాన్ని ప్రదర్శిస్తూ వస్తోంది. పేదల, బలహీన విభాగాల ఆరోగ్య రక్షణలను ప్రభుత్వం గాలికొదిలేలేసి, ప్రజారోగ్య రక్షణ సేవలను బలితీసుకుంటూ ప్రైవేటు, కార్పొరేటు ఆరోగ్యరక్షణ రంగం లాభాలు గడించేందుకు తోడ్పడుతోంది. ★

సిపిఐ(ఎం-ఎల్) ప్రచురణ

‘భారత విప్లవం-భారత కమ్యూనిస్టు ఉద్యమం’


సెమినార్ పత్రాలు - 2015 ఏప్రిల్ 3, 4 తేదీలు - విజయవాడ

పేజీలు : 72

వెల : రూ. 10/-

కాపీలకు : **మైత్రీబుక్‌హౌస్,**

జలీల్ వీధి, కారల్‌మార్ట్ రోడ్, విజయవాడ-2



న్యాయం నిరాకరింపబడిన యాకూబ్ మెమన్

యాకూబ్ మెమన్ కేసు విచారించబడిన తీరు, పలు పర్యాయాలు మెమన్ కు క్షమాభిక్ష నిరాకరింపబడిన తీరు, చివరకు ఉరితీయబడ్డ వైనం యివన్నీ అనేక రాజకీయపరమైన, రాజ్యాంగపరమైన, నైతిక పరమైన ప్రశ్నలను లేవనెత్తుతున్నాయి.

అష్టల్ గురు ఉరితీత తర్వాత, భారత పాలక వర్గాలు ఆడుతున్న కపట నాటకానికి ఈ కేసు మరో మంచి ఉదాహరణ. భారత పాలకవర్గాలు తీవ్రవాద వ్యతిరేక పోరాటాల పేర ఆడుతున్న దొంగ నాటకాలు, న్యాయ విచారణ పద్ధతులు మొత్తం పాలనా వ్యవస్థ చట్రంలో భాగమే.

న్యాయం నిరాకరించబడిన విధానం

మెమన్ 1993 ముంబై వరుస బాంబుపేలుళ్ళు కేసులో ముద్దాయి. భారత ప్రభుత్వం చెబుతున్నదాని ప్రకారం 1994 జూలైలో న్యూఢిల్లీ రైల్వేస్టేషన్ లో అతనిని అరెస్టుచేసి నాగ్ పూర్ సెంట్రల్ జైలులో వుంచారు. అప్పటి నుండి ఉరితీయబడ్డ రోజు (2015 జూలై 30) వరకు నాగ్ పూర్ జైలులోనే వున్నాడు.

2013 మార్చిలో మెమన్ కు ఉరిశిక్ష విధించారు. సుప్రీంకోర్టు దీన్ని నిర్ధారించింది. మహారాష్ట్ర గవర్నర్ అతని క్షమాభిక్ష పిటీషన్ ను తిరస్కరించాడు. భారత రాష్ట్రపతికి అప్పీలు చేసుకోగా అదికూడా 2014 ఏప్రిల్ 11న తిరస్కరింపబడింది. 2015 ఏప్రిల్ 29న టాడా కోర్టు మరణశిక్ష వారంటును జారీచేసింది. మెమన్ క్యూరేటివ్ పిటీషన్ ను డాఖలు చేశాడు. అయినప్పటికీ 2015 జూలై 13న మరణశిక్ష వారంటును అందించారు. ఆశను చంపుకోలేక మెమన్ అన్నయ్య సులేమాన్ రాష్ట్రపతి క్షమాభిక్ష కోసం అప్పీలు చేశాడు. అదే సందర్భంలో తీర్పుపై పునఃవిచారణ జరపాలని సుప్రీంకోర్టులో పిటీషన్ డాఖలు చేశాడు. మెమన్ తన పిటీషన్ లో ముంబైలోని టాడా కోర్టు మరణవారంటును జారీచేయడంలో విధానపరంగా అక్రమాలు జరిగాయనీ, సహజన్యాయం అతిక్రమించ బడిందనీ పేర్కొన్నాడు.

మెమన్ పిటీషన్ ఉరిశిక్ష ఖరారు తేదీకి మూడు రోజుల ముందు అనగా 2015 జూలై 27న విచారణ చేపట్టేందుకు జాబితాలో చేర్చబడింది. రిట్ పిటీషన్ పై ప్రత్యేక విచారణ జరిగింది. ఈ కేసును విచారిస్తున్న సందర్భంలో బెంచీలోని సుప్రీంకోర్టు న్యాయమూర్తు లిరువురూ ఒకరినొకరు విభేదించారు. పిటీషనరు అభ్యర్థనలు అసంబద్ధంగానూ, విషయరహితంగానూ వున్నాయని జస్టిస్ అనిల్ అర్ ధవే పేర్కొన్నాడు. జస్టిస్ కురియన్ సీరియస్ విషయాలను ఎత్తిచూపారు. క్యూరేటివ్ పిటీషన్ విచారించేటప్పుడు, అదికూడా ఒక వ్యక్తి జీవితాన్ని గురించి విచారించేటప్పుడు చట్టం నిర్దేశించిన పద్ధతుల అతిక్రమణ జరిగిందన్నారు. అప్పుడు ముగ్గురు న్యాయమూర్తుల బెంచీకి ఈ కేసును అప్పగించారు. ఇది జరిగిన కొద్ది గంటల అనంతరం, అదేరోజు రాత్రి రాష్ట్రపతి మెమన్ క్షమాభిక్ష పిటీషన్ ను తిరస్కరించారు. మెమన్ న్యాయవాదులు తన క్లయంటుకు క్షమాభిక్ష పిటీషన్ తిరస్కరణపై అప్పీలుచేసుకునే అధికారముందని వాదించారు. మామూలుగా తిరస్కరణ ఉత్తర్వులు అతనికందించినపుడు మాత్రమే అప్పీలు చేయగలడు. తనకున్న చట్టపరమైన హక్కును ఉపయోగించుకోడానికి, న్యాయం పొందడానికి కనీసంగా తనకు యివ్వాలైన 14 రోజుల సమయం తనకు నిరాకరింపబడిందని మెమన్ అభ్యర్థించాడు. కానీ సుప్రీంకోర్టు అతని అభ్యర్థనను త్రోసిపుచ్చింది. 2015 జూలై 30 తెల్లవారుదూమున మెమన్ ను ఉరితీశారు.

ఇంతకుముందు యివే ఆరోపణలపై యిలాంటి కేసులలో విచారణ కోర్టు 10 మంది ముద్దాయిలకు మరణశిక్ష విధించింది. కానీ వారి అప్పీలుపై సుప్రీం కోర్టు వారి మరణశిక్షను జీవితశ్రైదుగా తగ్గించింది. కాని మెమన్ విషయంలో ప్రభుత్వం, రాష్ట్రపతి, సుప్రీంకోర్టు అతన్ని ఉరితీసేవరకు విశ్రమించలేదు.

మెమన్ గురించిన కొన్ని వాస్తవ విషయాలు

మెమన్ గురించి మరికొన్ని విషయాలు తెలుసుకోవడం ఉపయుక్తంగా వుంటుంది. ఆంగ్ల దినపత్రిక “ది హిందూ” 2015 జూలై 25న పరిశోధనా జర్నలిస్టు హుస్సేన్ వ్రాసిన ఒక వ్యాసాన్ని ప్రచురించింది. ఆ వ్యాసంలో ముఖ్యాంశాలు ఇలా వున్నాయి :

మెమన్ అతని కుటుంబం భారతీయ కుటుంబం. అతని 53వ జన్మదినం రోజున మెమన్ ను ఉరితీశారు. అతను తన స్నేహితుడు చేతన్ మెహతాతో కలిసి ఒక కంపెనీని నిర్వహిస్తున్న చార్టర్డ్ అకౌంటెంట్. ముంబైలో వరుస పేలుళ్ళు జరిగిన రోజు అతను

దుబాయ్ లో వున్నాడు. బి.బి.సి వార్తల ద్వారా ఈ పేలుళ్ళ విషయం మెమన్ తెలుసుకున్నాడు. ఈ వార్తతో కుటుంబమంతా అశాంతికి లోనయ్యింది. అయితే ఈ కుటుంబంలోని ఒక సభ్యుడు టైగర్ మెమన్ మాత్రం ఈ వార్త విని ఆనందపడ్డాడు. మెమన్ కుటుంబం దుబాయ్ లో వుండటం సురక్షితంగాదని భావించారు. వీరు కరాచీకి నివాసాన్ని మార్చి పాకిస్థాన్ ప్రభుత్వ రక్షణలో గడిపారు. కానీ చాలా బాధలకు గురయ్యారు. ఈ “ప్రభుత్వ రక్షణ” నుండి బయటపడి భారతదేశానికి తిరిగి రావాలని వారు కోరుకున్నారు. ముందుగా మెమన్ రావాలని ప్రణాళిక సిద్ధం చేసుకున్నాడు. ఈ వరుస పేలుళ్ళ ప్రధాన సూత్రధారియైన పాకిస్థాన్ గూఢచారి సంస్థ ఐ.యస్.ఐ పాత్ర బయటపెట్టే వీడియోలు, ఫోటోలు, టేపులు, ప్రభుత్వ పత్రాలు తదితర సాక్ష్యాధారాలను సేకరించాడు. సూట్ కేసు నిండా ఈ ఆధారాలు తెలిపే సామాగ్రితో, ఖాట్మండు (నేపాల్) లోని త్రిభువన్ అంతర్జాతీయ విమానాశ్రయాన్ని చేరుకున్నాడు. అక్కడ నుండి ఇండియాకు చేరుకుని ఆ ఆధారాలన్నీ భారత ప్రభుత్వానికి అందజేయాలని భావించాడు. కాని నేపాల్ లో భద్రతాదళాల సోదా సందర్భంలో తడబడ్డాడు. అందువల్ల నేపాల్ ప్రభుత్వం యితడిని అరెస్టుచేసి భారత ప్రభుత్వానికి అప్పగించింది. కొన్నిరోజుల తర్వాత 1994 జూలైలో న్యూఢిల్లీ రైల్వేస్టేషన్ లో మెమన్ పట్టుబడినట్లు భారత ప్రభుత్వం ప్రకటించింది.

మెమన్ అరెస్టును భారత ప్రభుత్వం విస్తృత ప్రచారం చేసింది. పాకిస్థాన్ పాత్రను బట్టబయలు చేయడానికి ఇతన్ని ఉపయోగించారు. ముంబై వరుస పేలుళ్ళ ప్రధాన సూత్రధారిగా ఇతనిని చిత్రీకరించారు.

ఆ తర్వాత సిబిఐ అధికారులు మెమన్ కుటుంబాన్ని భారతదేశానికి రప్పిస్తామని నచ్చచెప్పారు. సిబిఐ మరియు ఇతర భారతీయ పోలీసు అధికారులు తమ విచారణలో మెమన్ సహకరిస్తున్నట్లు సంతృప్తిని ప్రకటించిన సందర్భాలున్నాయి.

కానీ సిబిఐ ఆఫీసర్లు సైనికచర్యతరహాలో మెమన్ కుటుంబసభ్యులను అదీ టైగర్, అయూబ్, మరియు వారి భార్యలను మినహా మిగిలినవారిని దుబాయ్ నుండి భారతదేశానికి తీసుకువచ్చారు. కొద్దిరోజుల అనంతరం మెమన్ భార్య తన ఒక్కో ఒక నెల ఈడు పసికందుతో సహా వచ్చింది.

దీనితో మెమన్ తనకు శిక్ష తప్పుతుందని ఆశించాడు. దానికోసం వారాలు, నెలలు, సంవత్సరాలు చివరకు దశాబ్దాలు ఎదురుచూశాడు. కానీ ఎదురు చూపులకు తెరపడలేదు.

ప్రభుత్వం అతనిపట్ల వైఖరి మార్చుకుంది. మెమన్ ను పోలీసులు పలురూపాల్లో విచారణ చేశారు. జైలులో భౌతికంగా చిత్రహింసలు పెట్టారు. జనావాసం లేని ప్రదేశానికి తీసుకువెళ్ళి ఎన్ కౌంటర్ జరుగబోతుందని బెదిరించారు.

మెమన్ చివరిక్షణం వరకు ఒక ఆశతో జీవించాడు. అతని జీవితాన్ని కాపాడుకోవడానికి సంఘర్షించాడు.

ప్రభుత్వం, రాజ్యాంగ అధిపతి రాష్ట్రపతి, అత్యున్నత న్యాయసంస్థ అందరూ ఒకే ఉద్దేశ్యంతో, కఠిన హృదయంతో, దృఢనిశ్చయంతో - భారత ప్రభుత్వానికి లొంగిపోయి, విచారణలో అన్ని విధాల సహకరించిన వ్యక్తిపట్ల అలా ఎందుకు వ్యవహరించారు?

రెండు దశాబ్దాల జీవితాన్ని జైలులో గడిపి తనకున్న చట్టబద్ధమైన, రాజ్యాంగపరమైన హక్కులను, అపకాశాలను ఉపయోగించుకొని సాధారణ, శాంతి యుతమైన జీవనాన్ని గడపాలనుకున్న వ్యక్తికి వున్న అపకాశాలను తిరస్కరించడం ద్వారా భారత రాజ్యాంగం, శాసన మరియు న్యాయవ్యవస్థల ఔన్నత్యం, భారత

పాలకవర్గాల అధికారం పరిరక్షింపబడుతుందని భారత పాలకులు భావిస్తున్నారా?

ప్రజాస్వామ్య గొంతుకను సులిమిచేసే ప్రయత్నాలు

2015 ఆగస్టు మొదటి వారంలో సమాచార ప్రసార మంత్రిత్వశాఖ దేశంలోని ప్రముఖ వార్తా ప్రసార ఛానళ్ళయిన ఎన్ డి టి వి, 24/7, ఏబిసి న్యూస్, మరియు ఆజ్ఞతకలకు రాష్ట్రపతి మరియు న్యాయశాఖల న్యాయవర్తనకు వ్యతిరేకంగా పరువునష్టం కలిగిస్తూ అపనిందలు ప్రసారం చేసినందుకు ఎందుకు చర్యలు తీసుకోరాదో తెలపాల్సిందిగా కోరుతూ సంజాయిషీ నోటీసులను జారీ చేసింది. మీడియా సకాలంలో సత్వరం స్పందించింది. 2015 ఆగస్టు 8న భారత ప్రెస్ కౌన్సిల్, మహిళా ప్రెస్ క్లబ్, ముంబై ప్రెస్ క్లబ్, బృహత్ ముంబై జర్నలిస్టుల సంఘం మరియు ఢిల్లీ జర్నలిస్టుల సంఘం ఒక సంయుక్త ప్రకటనలో ఇలా తెల్పింది : “మరణశిక్షలపట్ల ప్రత్యేకంగా మెమన్ కేసులో ప్రభుత్వం, సుప్రీంకోర్టు చేసిన నిర్ణయాలకు వ్యతిరేకంగా అభిప్రాయాలను ప్రసారం చేయడానికి, కథనాలు ప్రసారం చేయడానికి మీడియాకున్న హక్కును ప్రశ్నిస్తూ సంజాయిషీ యిచ్చుకోబడేవిధంగా కేబుల్ టి.వి. నిబంధనలు దిగజారడం సిగ్గుచేటైన విషయం. వాక్ స్వాతంత్ర్యంపై జరిగిన ఈ దాడిలో మంత్రిత్వశాఖ భాగస్వామిగా వుండటంపట్ల మేము నిశ్చేష్టలమయ్యాం. ప్రభుత్వం ప్రకటిస్తున్న అభిద్రతాభావాన్ని అసహనాన్ని ఈ చర్య సూచిస్తోంది”.

యాకూబ్ మెమన్ విచారించబడిన పద్ధతి, మెమన్ మెడచుట్టూ ఉరిబిగించడానికి పాలకులు చూపిన ఉత్సుకత, కోరిక - దేశంలో విస్తృతస్థాయిలో విమర్శకు దారితీసి వారిని అపకీర్తికి గురిచేశాయి. కేవలం రాజ్ మోహన్ గాంధీ, తుషార్ గాంధీ లాంటి గాంధేయ వాదులే కాకుండా, అనేకమంది మానవహక్కుల, ప్రజాస్వామ్య హక్కుల సంస్థల కార్యకర్తలు చివరకు పాలకవర్గ పార్టీలలోని కొన్నివర్గాలు తమ గళాన్ని విప్పాయి. “మరణశిక్షను రద్దుచేయాలి” “క్షమాభిక్ష మంజూరు చేయాలి.” “శిక్షను తగ్గించాలి”, “మెమన్ ను ఉరితీయవద్దు “కనీసం తాత్కాలికంగా శిక్షను వాయిదా వేయాలి” లాంటి డిమాండ్లు ముందుకు వచ్చాయి. ప్రభుత్వ చర్యకు వ్యతిరేకంగా వచ్చిన ప్రజాస్వామిక నిరసనలు రాబోయే కాలంలో మరింత బలంగా, శక్తివంతంగా పెరగాల్సిన అవసరం వుంది. సుప్రీంకోర్టు డిప్యూటీ రిజిస్ట్రార్ (పరిశోధన) అరుష్ సురేంద్రనాథ్ 2015 ఆగస్టు 2న రాజీనామా చేశాడు. రాజీనామా చేస్తూ ఆయన యాకూబ్ మెమన్ పిటీషన్ పై జూలై 30న ఉరితీతకు దారితీసేవిధంగా జరిగిన విచారణలో ఏమి జరిగిందో చెబుతూ భారత సుప్రీంకోర్టు చీకటి గంటలలో ఈ విచారణ కాలాన్ని కూడా తప్పక లెక్కించాల్సి వుందని అన్నాడు.

రంగంలోకి వచ్చిన మతదురహంకారం

మహారాష్ట్రలో ‘శివసేన’ అధికార పత్రికైన ‘సామ్నా’ 1993 బాంబుదాడుల నిందితుల పట్ల సానుభూతి చూపేవారిని ఈ దేశానికి శత్రువులుగా పరిగణించి విచారణ చేయాలని డిమాండ్ చేసింది. శివసేన కూడా మెమన్ పట్ల మెతక వైఖరినవలంబిస్తున్న వారిని రాజద్రోహనేరం క్రింద విచారణ చేయాలని కోరింది. ఇది జాతి దురహంకారం. ఇది ఫాసిస్టు పోకడల ప్రణాళిక. ప్రతి ఒక్కరూ వీరి వైఖరులను ఖండించాల్సిన అవసరముంది.

ప్రభుత్వం ఏ వ్యక్తి, లేక వ్యక్తులనైనా తీవ్రవాదులుగా లేక అనుమానిత తీవ్రవాదులుగా, లేక వారి సానుభూతిపరులుగా ముద్రవేసి వారిపై చర్యలు

తీసుకున్నప్పుడు ఏవిధంగానూ ప్రశ్నించకుండా, ప్రభుత్వ పాలకుల పక్షాన నిలవడం దేశభక్తి కలిగిన ప్రతి వ్యక్తి యొక్క కనీస బాధ్యత అనే దురభిప్రాయం మనదేశంలో విస్తృతంగా ప్రచారం చేయబడుతోంది. కొద్దిరోజుల క్రితం కేంద్రమంత్రి రాజ్ నాథ్ సింగ్ ‘హిందూ తీవ్రవాదం’ అనే పదాన్ని సృష్టించడం వల్ల సరిహద్దు ప్రాంతాలలోని తీవ్రవాదులకు, అలాగే తీవ్రవాదంపట్ల దేశ ప్రజల దృష్టి మళ్ళించడానికి వుపయోగపడిందన్నాడు.

ఏ మతంపేరున మతదురహంకార పోకడలను ప్రచారంచేసినా, ఆచరించినా దాన్ని తప్పక విమర్శించాలి; నిరసించాలి. ప్రస్తుత భారత పాలకులు హిందూ మతతత్వవాదం రెక్కలపై స్వారిచేసి అధికార పీఠాన్ని అందుకున్నారు. బాబ్రీ మసీదు కూల్చివేత, ఈ సందర్భంగా హిందూమతోన్మాదులు చేసిన వికృత హింసాకాండ; 1993లో ముస్లిం తీవ్రవాదులు జరిపిన ముంబై వరుస బాంబుపేలుళ్ళను చూపి హిందూ మతోన్మాదులు సృష్టించిన భయోత్పాతం; గుజరాత్ లో జరిగిన జాతి విద్వేషం, క్రూర చర్యలు, హిందూ సంస్కృతి సంరక్షణ పేర దేశవ్యాప్తంగా జరిగిన అనేక అకృత్యాలు అన్నీ యిందులో భాగమే. వివిధ జాతులు, భాషలు, భిన్న మతాలు, వైవిధ్యమైన సంస్కృతులు, జీవనవిధానాలు కలిగిన భారతదేశాన్ని ప్రస్తుత పాలకులు హిందూ రాజ్యంపేర నిరంకుశ రాజ్యంగా మార్చడానికి ప్రయత్నిస్తున్నారు. వీరు ప్రభుత్వ అధికారాన్ని, జాతీయ వనరులను, ప్రచార యంత్రాంగాన్ని ఉపయోగించుకుంటూ అన్నిరకాల చట్టవ్యతిరేక, పరోక్ష మరియు దురాక్రమణ పద్ధతులను పాటిస్తూ వారి లక్ష్య సాధనకు కృషిచేస్తున్నారు. ఇదంతా కూడా మతతత్వ వాదమే. ఆచరణలో ఫాసిస్టు పోకడలే.

కథ ముగింపు

కేంద్రంలో వున్న మోడీ ప్రభుత్వం ప్రజా వ్యతిరేక, అప్రజాస్వామిక విధానాలను అనుసరిస్తోంది. దీనివల్ల ప్రభుత్వ పరపతి దిగజారడం మొదలైంది. ఈ ప్రభుత్వం ఉన్నాడ పద్ధతిలో సామ్రాజ్యవాద భూతాలకు జాతీయ ప్రయోజనాలను తాకట్టు పెట్టడం, దేశాన్ని అమ్మివేస్తున్న తీరును ప్రజలు గమనిస్తూనే వున్నారు. కొత్త కుంభ కోణాలకు తెరదీయటమేగాక, కుంభకోణాల వెనుకనున్న వారిని కాపాడటం కూడా గమనిస్తున్నారు. ఆర్థిక సంక్షోభాలలో కూరుకుపోవడం కొనసాగుతూనే వుంది. పెరుగుతున్న జీవన సమస్యలు ప్రజలను అశాంతికి గురిచేస్తున్నాయి. ఉద్యమబాట పట్టిస్తున్నాయి. ఈ వాస్తవికసమస్యల నుండి ప్రజల దృష్టిని మళ్ళించటానికి ప్రభుత్వం తీవ్రంగా ప్రయత్నిస్తోంది. ఈ అవసరానికి మతతత్వవాదం, తీవ్రవాదం, జాతీయోన్మాదాలను మంచి సమర్థవంతమైన పనిముట్లుగా ఉపయోగించుకోవడం కొనసాగుతోంది. మెమన్ తెచ్చిన రహస్య సమాచారాన్ని, అతని సేవలను ఉపయోగించుకున్న తర్వాత భారత పాలకులు “ఇంక అతని జీవితాన్ని ముగిద్దాం” అనే నిర్ణయానికొచ్చారు. చట్టాలు, సాక్ష్యాలు, నేర విచారణ, న్యాయప్రక్రియ యివన్నీ పాలకవర్గాల రాజకీయ ప్రయోజనాలకు లోబడే వుంటాయి తప్ప, మరోవిధంగా వుండవు. మెమన్ ఒక సాధారణ, శాంతియుత జీవితాన్ని గడపడం కంటే నేరంచేసిన తీవ్రవాదిగా మరణించడమే మంచిదని జరిగిన రాజకీయ నిర్ణయమే, ఈ మొత్తం కథకు ముగింపు నిర్ణయించడంలో ప్రధాన కారకంగా పనిచేసింది. ఈవిధంగా పలుమార్లు గతంలో కూడా జరిగింది. ఇప్పుడు కూడా భారతదేశ న్యాయవ్యవస్థ మనదేశంలో అమలులో వున్న మొత్తం పాలకవ్యవస్థలో ఒక భాగంగానూ, దాని సేవచేయడం మాత్రమే లక్ష్యంగా పనిచేస్తుందని రుజువైంది. ★

ప్రజల్ని విప్లవ కార్యచరణకు కదిలించడమే మన కర్తవ్యం  తరిమెల నాగిరెడ్డి తెలంగాణ ఉపన్యాసాలు, ఇంటర్వ్యూలు	పునర్ముద్రణ ప్రజల్ని విప్లవ కార్యచరణకు కదిలించడమే మన కర్తవ్యం తరిమెల నాగిరెడ్డి అసెంబ్లీ ఉపన్యాసాలు, ఇంటర్వ్యూలు ప్రచురణ : తరిమెల నాగిరెడ్డి మెమోరియల్ ట్రస్ట్ పేజీలు : 32 వెల : రూ. 10/- కాపీలకు : మైత్రీబుక్ హౌస్, జలీల్ వీధి, కారల్ మార్బ్ రోడ్, విజయవాడ-2
---	---

భారత ఆరోగ్యరక్షణ రంగంలోకి విదేశీ పెట్టుబడి

ప్రపంచంలో ఆరోగ్య రక్షణ రంగం 28 వేల కోట్ల డాలర్ల పెట్టుబడులతో అత్యంత వేగంగా విస్తరిస్తూ వుంది. భారతదేశంలో ఈ రంగం 3 వేల కోట్ల డాలర్ల ఆదాయ అంచనాను కలిగివుండి, స్థూలజాతీయోత్పత్తిలో 5 శాతంగా వుంది. ఈ రంగం ద్వారా 40 లక్షలమంది ఉద్యోగావకాశాలను పొందుతున్నారు. సిఐఐ-మెక్‌కిన్సే నివేదిక ప్రకారం, ప్రతి ఏటా ఈ రంగం 12 శాతం చొప్పున పెరుగుదల నమోదుచేస్తూ 2015 నాటికి జిడిపిలో 8 శాతానికి చేరుకోగలదని, మరో 30 లక్షల మందికి ఉద్యోగావకాశాలు కల్పించగలదని పేర్కొంది. సహజంగానే సామ్రాజ్యవాద ద్రవ్య పెట్టుబడి ఈ రంగాన్ని ఆక్రమించుకోవటానికి తన పథకాలను సిద్ధం చేసుకొంది.

భారతదేశంలో ఆరోగ్య రక్షణ రంగం - (1) ఆసుపత్రులు (2) పరీక్షా కేంద్రాలు (3) వైద్య పరికరాల తయారీ పరిశ్రమలు (4) కాంట్రాక్టు పరిశోధన (5) ఆరోగ్య బీమా - అనే విభాగాలను కలిగివుంది. ఈ విభాగాలన్నీ బహుళజాతి పరిశ్రమల ఆధిపత్యంలోకి వెళ్ళిపోయాయి. ఈ పరిణామం ఎలా జరిగింది?

ప్రస్తుతం ప్రజల అవసరాలను తీర్చటానికి ఈ ఆరోగ్యరక్షణ రంగం ఏవిధంగా సరిపోయేదిగా లేదు. ప్రపంచ దేశాలలో సగటున పదివేలమంది ప్రజలకు గానూ 33 పడకలు, 12 మంది వైద్యులు వుండగా, మన దేశంలో ఈ సగటు ప్రతి పదివేలమందికీ 7 పడకలు, ఆరుగురు వైద్యులుగా వుంది. వీనిలోనూ అత్యధికం పట్టణ ప్రాంతానికి చెందినవిగా వున్నాయి. గ్రామీణ ప్రాంతంలో జనాభా, డాక్టర్ల నిష్పత్తి పట్టణ ప్రాంతాలలో కంటే ఆరు రెట్లు తక్కువగా వుంది. అన్ని విభాగాలలోనూ ప్రత్యేక నిపుణులు, శస్త్రవైద్యులు, ఫిజీషియన్లు, పిల్లలవైద్యులు, నర్సులు, వైద్యసహాయ సిబ్బంది - మొదలగువారి కొరత తీవ్రంగా వుంది. భారతదేశంలో ఆరోగ్యంపై ప్రైవేటు ఖర్చు, మొత్తం ఆరోగ్యరంగంపై వెచ్చిస్తున్న ఖర్చులో 80 శాతంగా వుంది. నయా ఉదారవాద పాలనలో ‘సంస్కరణల’తో ప్రజల యొక్క అవసరాలను తీర్చటమనేపేరిట ఆరోగ్య రంగంలో ప్రైవేటు పెట్టుబడిని ప్రోత్సహించే అనేక నిర్ణయాలను ప్రభుత్వం తీసుకుంటున్నది.

2000 సం॥ నుండి మనదేశంలోని ఆసుపత్రుల లోకీ వందశాతం విదేశీ ప్రత్యక్షపెట్టుబడులు యధేచ్ఛగా ‘ఆటోమేటిక్’గా, ప్రవేశించేందుకు అనుమతించారు. దీనర్థం ఏమంటే, ఏ ప్రభుత్వశాఖ యొక్క ముందస్తు అనుమతి లేకుండానే ప్రవేశించి, 30 రోజులలోపుగా ఎఫ్‌డిఐకి సంబంధించిన రసీదును సంబంధిత కంపెనీ భారత రిజర్వ్‌బ్యాంకుకు అందజేస్తే సరిపోతుంది. ఎఫ్‌ఐఐలు, ఎన్‌ఆర్‌ఐలు, పిఓఐలు తదితరాల ద్వారా పెట్టుబడి సమీకరణకు ప్రస్తుత నిబంధనలు అనుమతిస్తున్నాయి. 2000 సం॥ నుండి 2015 మార్చి మధ్యకాలంలో ఆరోగ్య రక్షణ రంగంలోకి విదేశీ పెట్టుబడి రావటం గణనీయంగా పెరిగిందని డిఐపిపి (డిపార్టుమెంట్ ఆఫ్ ఇండస్ట్రీయల్ పాలసీ అండ్ ప్రమోషన్) తెలియచేసింది.

గత 11 సం॥లలోనూ 5022 కోట్లు ఎఫ్‌డిఐ రాగా, వందశాతం ఎఫ్‌డిఐని అనుమతించిన తర్వాత గత నాలుగు వరుస సంవత్సరాలలో దీనికి రెండు రెట్లు ఎఫ్‌డిఐ ప్రవేశించింది. ఆసుపత్రులు మరియు ప్రయోగ కేంద్రాలలో ఈ పెట్టుబడి పెట్టనున్నారు. 2000 మరియు 2006 సం॥ల మధ్యకాలంలో డిఐపిపి 90 పథకాలను ఆమోదించగా, వీనిలో 21 ఆసుపత్రుల విభాగానికి చెందినవే. అధికారయుతంగా పూర్తి జాబితా మాత్రం అందుబాటులో లేదు. అయినప్పటికీ, వివిధ వార్తాపత్రికల కథనాల ప్రకారం, ఈ విభాగంలోకి ఎఫ్‌డిఐ ఏ మోతాదులో ప్రవేశిస్తున్నదో చూడవచ్చు. (చట్టిక చూడండి).

ఆరోగ్య రక్షణ రంగంలోకి విదేశీ సంస్థలు

- భారత వైద్యరంగంలోని ఈ మార్కెట్టును దోచుకునేందుకు సింగపూరుకు చెందిన ‘పసిఫిక్ హెల్త్‌కేర్’ సంస్థ హైద్రాబాద్‌కు చెందిన ‘ఇండియాస్ వైటల్ హెల్త్‌కేర్’తో సంయుక్తంగా అంతర్జాతీయ వైద్యకేంద్రాన్ని ప్రారంభించటం ద్వారా ప్రవేశించింది.
- అపోలో గ్రూపు ఆసుపత్రులతో కలసి 2 కోట్ల 90 లక్షల డాలర్ల వ్యయంతో 325 పడకల మల్టీ స్పెషాలిటీ ఆసుపత్రి నిర్మాణానికి 2003లో సింగపూరుకు చెందిన పార్ట్‌నే గ్రూపు హెల్త్‌కేర్

‘పిటిఇ లిమిటెడ్’ భారత ఆరోగ్యరక్షణ మార్కెట్టులోకి చొచ్చుకు వచ్చింది.

- ప్రపంచవ్యాపితంగా సామూహిక ఆసుపత్రులను నిర్మించి, నిర్వహించుతున్న సియాటిల్‌కు చెందిన ఆసుపత్రి సేవల కంపెనీ అయిన ‘కొలంబియా ఆసియా గ్రూపు’ - బెంగుళూరు, హెబ్బుల్‌లో తన మొదటి అమెరికాతరహా వైద్యకేంద్రాన్ని ప్రారంభించింది. విదేశీ ప్రత్యక్షపెట్టుబడి మార్గంలో భారత ఆరోగ్య రక్షణ మార్కెట్టులో ప్రవేశించిన వాటిలో ఈ ‘కొలంబియా ఆసియా’నే మొట్ట మొదటిది.
- హార్వర్డ్ వైద్య విద్యాసంస్థ యొక్క అంతర్జాతీయ విభాగమైన, హార్వర్డ్ మెడికల్ ఇంటర్నేషనల్‌తో వ్యూహాత్మక అనుబంధం కలిగివున్న ‘హాక్‌హార్లిక్’ సంస్థ దాదాపు 200 కోట్ల రూ॥ వ్యయంకాగల నూతన ఆసుపత్రిని నిర్మిస్తున్నది.
- ముంబయికి చెందిన ‘ఏసియన్ హాల్డ్ ఇన్‌స్టిట్యూట్ అండ్ రిసెర్చ్ సెంటర్’, ‘పార్క్‌వే’ గ్రూపుల సంయుక్త భాగస్వామ్యంతో ముంబయిలో అత్యున్నత ప్రత్యేక వైద్యకేంద్రాన్ని నిర్మించనున్నారు.
- ‘మ్యూక్స్ హెల్త్‌కేర్’ మరియు ‘సింగపూర్ జనరల్ హాస్పిటల్ (ఎన్‌జిహెచ్)’ల సంయుక్త ఆధ్వర్యంలో ఆరోగ్యరక్షణ విభాగంలోని వైద్యసేవలు, పరిశోధన, శిక్షణ, వైద్యవిద్య మొదలైన వాటన్నింటినీ నిర్వహించాలని ఒప్పందం చేసుకున్నారు.
- అమెరికాకు చెందిన 101 కోట్లడాలర్ల ఆరోగ్యరక్షణ పరికరాల ‘స్టెరిస్’ కంపెనీ, భారతదేశంలో విస్తరిస్తున్న వైద్యపరికరాల మార్కెట్టులోకి ప్రవేశించి, తానే స్వంతంగా తన పరికరాలను అమ్ముకునే విభాగాన్ని ఏర్పరచుకునేందుకు పథకాలు రూపొందిస్తోంది. ఇందుకోసం స్టెరిస్ కంపెనీ పూర్తిగా తన ఆధ్వర్యంలో లక్ష డాలర్ల ప్రారంభ పెట్టుబడి పెట్టేందుకు పూనుకుంది.
- అమెరికాకుచెందిన ‘జాన్‌హాప్కిన్స్ ఇంటర్నేషనల్‌’కు అనుబంధమైన ‘యామ్‌కేర్ లాబ్స్’తో ‘అపోలో హాస్పిటల్స్ ఎంటర్‌ప్రైజ్ లిమిటెడ్’ సంయుక్త భాగస్వామ్యంలోకి ప్రవేశించి, హైదరాబాద్‌లో వ్యాధి నిర్ధారణ పరీక్షా కేంద్రాన్ని నిర్మించనుంది. 22 లక్షల డాలర్ల ప్రారంభ పెట్టుబడిని వెచ్చించే ఈ పరీక్షా కేంద్రం బహుశా 2016 మధ్య కాలానికి తన కార్యకలాపాలను ప్రారంభించనుంది.
- అమెరికాకు చెందిన ‘యునైటెడ్ చర్చిహోమ్స్’, భారతదేశపు మొట్టమొదటి వృద్ధుల ఆసుపత్రి అయిన ‘హెరిటేజ్ హాస్పిటల్ ఆఫ్ హైదరాబాద్’ల సంయుక్త ఆధ్వర్యంలో అమెరికాలో ఉద్యోగం పొందటానికి నమోదుకాబడిన నర్సులకు భారత దేశంలో శిక్షణనిచ్చే సంస్థ ఏర్పాటుకి పూనుకున్నారు.
- ఆరోగ్య రక్షణ ఉత్పత్తుల తయారీలో పెద్దదైన అమెరికాకు చెందిన, ‘ప్రోటాన్ హెల్త్‌కేర్’ తన వైవిధ్యభరితమైన ఎలక్ట్రానిక్ వైద్య పరికరాలతో భారతదేశంలోకి ప్రవేశించి, ఢిల్లీకి చెందిన ‘ఎస్.ఎమ్. లాజిస్టిక్స్’తో ఒప్పందం కుదుర్చుకుని భారతదేశంలో తన ఉత్పత్తుల విక్రయాన్ని విస్తృత పరుచుకుంది.
- ప్రవాస భారతీయులకు చెందిన ‘భారత సంతతి అమెరికావైద్యుల సంస్థ (ఏపిఐఐ)’ 2016 జులైలో బీహార్, ఆంధ్రప్రదేశ్ రాష్ట్రాలలోని గ్రామీణ ప్రాంతాల్లో ప్రజల ఆరోగ్య రక్షణను మెరుగుపరిచే పేరిట రెండు ముందుస్తు పథకాలను ప్రారంభించింది. విదేశాలలోనున్న భారతీయుల వార్షిక సమావేశం ‘ప్రవాస భారతీయ దివస్’ సందర్భంగా ఏపిఐఐ, భారత ప్రభుత్వంతో ఈ మేరకు ఒక అవగాహనా ఒప్పందం (ఎంఓయు) కుదుర్చుకున్నది. ఇంతేగాక వైద్యనగరాల (మెడిసిటీ) పేరున సమగ్ర ఆరోగ్యరక్షణ మరియు వైద్య విద్యా పథకాల రూపకల్పనకు ప్రతిపాదనలు సిద్ధంగా వున్నాయి.

భారీ ‘వైద్యనగర’ పథకాల ప్రతిపాదనలు-నూతన నిర్మాణాలు మెడిసిటీ (వైద్యనగరం), గురుగావ్

గురుగావ్‌లో 1200 కోట్ల రూ॥ పథకమైన డా॥ నరేష్ ట్రెహ్‌న్స్ మెడిసిటీ, 93 ఎకరాలలో విస్తరించి 1600 పడకలతో కూడుకున్నదిగా వుంది. మేయోక్లినిక్ నమూనాగా ఈ పథకం రూపొందించబడింది. గుండె జబ్బులు, క్యాన్సర్, నరాల జబ్బులు, ఎముకలు, కీళ్ళ

వ.నెం.	కాలం	విభాగం	ఎఫ్‌డిఐ మొత్తం		ఎఫ్‌డిఐలో శాతం
			రూ॥ (కోట్లలో)	(మిలియన్ డాలర్లలో)	
1	2000-11	హెచ్‌&డిసి	5,022	1,138	0.72
2	2000-12	హెచ్‌&డిసి	6,099	1,350	0.78
3	2000-15	హెచ్‌&డిసి	15,505	2,945	1.19
4	2000-12	ఎమ్‌ఇఎమ్	-	570	0.35
5	2000-15	ఎమ్‌ఇఎమ్	4.389	920	0.37

మూలం : ఎఫ్‌ఐఐఐ ఫ్యాక్ట్ షీట్ 2015, హెచ్-హాస్పిటల్స్, డి.సి.-డయాగ్నోస్టిక్ సెంటర్స్ & పాథాలజీ ల్యాబ్స్

సంబంధవ్యాధులు, తీవ్రగాయాలకు వైద్య సదుపాయంతో పాటుగా పునరుత్పాదక వైద్యానికి సంబంధించిన విభాగాలు ఇందులో వుంటాయి.

అపోలో హెల్త్‌సిటీ, హైదరాబాద్

మ్యొకోట్ల రూ॥ వ్యయంతో 2007 మధ్యకాలంలో ఈ ఆసుపత్రి ప్రారంభించారు. ఇది 33 ఎకరాలలో విస్తరించి వుంది. దేశంలో ఇప్పటికీ ఇదే అతిపెద్ద ‘ఆరోగ్య నగరం’గా వుంది. ఆరోగ్యరక్షణ యొక్క సమగ్ర దృక్పథంతో ఈ పథకం రూపకల్పన చేయబడింది. అండర్ గ్రాడ్యుయేట్ వైద్యవిద్యను కూడా ఈ సంస్థ అందిస్తుంది. దీనిలో వైద్యులకు పోస్టు గ్రాడ్యుయేషన్ కళాశాల, ఓ నర్సింగ్ స్కూల్, ఫిజియోథెరపీ కళాశాల, ఆసుపత్రి పాలనా కోర్సును బోధించే సంస్థ, మెడికల్ ఇన్‌ఫర్‌మాటిక్స్ సంస్థ, అత్యవసర వైద్యసంస్థ మరియు పారామెడికల్ సంస్థ వంటి పలు బోధనా సంస్థలు వున్నాయి. 500 పడకల ఆసుపత్రి దీనికి అనుబంధంగా వుంది. రానున్న ఆరునెలల కాలంలో మరో 200 పడకలు వీనికి తోడవుతాయి.

ఫోర్టెస్ మెడిసిటీ, గురుగావ్

ఇది 1200 కోట్ల రూ॥ వ్యయ అంచనాతో కూడిన పథకం. దీనిలో రెండు విభాగాలుంటాయి. అత్యున్నత ప్రమాణాలతోకూడి, సూపర్‌స్పెషిాలిటీ వైద్యం అందించే ఆసుపత్రి మరియు పరిశోధనా కేంద్రం ఒక విభాగంలో వుంటాయి. దీనికి అనుబంధంగానున్న మరో విభాగంలో అండర్ గ్రాడ్యుయేట్ వైద్యకళాశాల మరియు పోస్టు గ్రాడ్యుయేట్ వైద్యకళాశాల, ఓ దంత వైద్య కళాశాల, నర్సింగ్ కళాశాల, మరియు వైద్యంలో ప్రాథమిక, ప్రయోగాత్మక పరిశోధనకు అవసరమైన సదుపాయాలు - ఇందులో వుంటాయి. 600 నుండి 800 పడకలు కలిగిన ఆసుపత్రిని ఇది కలిగి వుంది.

ఫోర్టెస్ మెడిసిటీ, లక్నో

52 ఎకరాలలో విస్తరించిన, 500 కోట్ల నుండి 800 కోట్ల రూ॥ వరకు ఖర్చుకాగల పథకమిది. 800 పడకల ఆసుపత్రి, ఓ వైద్యకళాశాల (అండర్ గ్రాడ్యుయేషన్, పోస్టు గ్రాడ్యుయేషన్), పోస్టు డాక్టరల్ కోర్సు, దంతవైద్య కళాశాల, నర్సింగ్ కళాశాల, ఫిజికల్ మెడిసిన్ మరియు పునరావాస కళాశాల మరియు అలైడ్ మెడికల్ సైన్స్ కళాశాలలు దీనిలో భాగంగా వున్నాయి.

హెల్త్‌సిటీ, బెంగుళూరు

2 వేల కోట్ల రూ॥ ఖర్చుకాగల, 35 ఎకరాలలో విస్తరించిన 5 వేల పడకల పథకమిది. దీనిలో పది ఆసుపత్రులను, రానున్న కాలంలో అనేక విడతలలో నెలకొల్పునున్నారు. గుండె వైద్యవిభాగంలో ‘నారాయణ హృదయాలయ’కు చెందిన 500 పడకల ఆస్పత్రి ఇప్పటికే కార్యకలాపాలు సాగిస్తూ, 12 ఎకరాలలో విస్తరించి వుంది. రెండో అంచెలో వెయ్యిపడకలు, 30 శస్త్రచికిత్స గదులు, మరియు గుండె వైద్యులకు, గుండె శస్త్రచికిత్స వైద్యులకు, గుండె మత్తుమందు వైద్యులకు, నర్సులకు, వివిధ సాంకేతిక సిబ్బందికి, ఆరోగ్యరక్షణ నిపుణులకు బోధనా సంస్థలు ఏర్పాటు కానున్నాయి. ఎముకల వైద్యం, క్యాన్సర్, నరాల శస్త్రచికిత్స, కంటి వైద్యం, స్త్రీ, బాలల వైద్యసంబంధ ప్రత్యేక ఆసుపత్రులు ది హెల్త్‌సిటీలో వుంటాయి. టెలిమెడిసిన్‌పై ప్రత్యేక శ్రద్ధ కనబరుస్తారు.

వైద్య సాధనాలు, సామగ్రి

ఆరోగ్య రక్షణ రంగంలో వైద్యసాధనాలు, సామగ్రి ఖర్చు-మొత్తం నిర్మాణ, నిర్వహణ ఖర్చులో 30 శాతంగా వుండటంతోపాటు, ఈ సాధన, సామగ్రి అంతా దేశీయంగా తయారయ్యేదిగా లేదు. వైద్య సాధనాలు, సామగ్రి అవసరాలలో భారతదేశం కనీసం 75 శాతం దిగుమతిపై ఆధారపడి వుంటూ, ఈ పరికరాలు దిగుమతి చేసుకుంటున్న ప్రపంచ దేశాలలో నాల్గవ అతిపెద్దదిగా వుంది. 800 చిన్న, మధ్యతరహా

పరిశ్రమలలో దేశీయంగా తయారుచేసే పరికరాలు 25 శాతం వాటా కలిగివుండి చిన్నస్థాయివిగా వున్నాయి. ఈ పరిశ్రమలకు ప్రభుత్వంవైపు నుండి ఎలాంటి మద్దతూ లేదు. ఇవి మార్కెట్టులో బహుళజాతి కంపెనీల ఉత్పత్తులతో పోటీపడగల స్థితిలోలేవు. ఒకవేళ ఈ చిన్నతరహా పరిశ్రమలు మేలురకానికి చెందిన సామాగ్రిని తయారుచేయగలిగినప్పటికీ, బహుళజాతి సంస్థలు తమ ఆర్థిక బలంతో వాటిని బయటకు రానీయకుండా అణచివేసిన సందర్భాలెన్నో వున్నాయి. ప్రస్తుతం వైద్యసాధనాలు, సామాగ్రి సరఫరాల విలువ సంవత్సరానికి 300 కోట్ల డాలర్లకు చేరుకుంది. 2002 నుండి 2012 కాలంలో ఈ రంగంలోకి వచ్చిన విదేశీ ప్రత్యక్షపెట్టుబడులు 57 కోట్ల డాలర్లుగా వున్నాయి. దీనిలో అత్యధిక భాగం వాణిజ్యంలో పెట్టుబడులు కాగా, అతికొద్ది మాత్రమే ఉత్పత్తి పరిశ్రమలలో పెట్టుబడులుగా వున్నాయి. ఈ వాణిజ్య కంపెనీలు ‘మేక్ ఇన్ ఇండియా’ పిలుపు కింద తయారీదారులుగా తమను గుర్తించాలని డిమాండ్ చేస్తున్నాయి. మోడీ ప్రభుత్వం ఇటీవల పంపిణీ చేసిన జాతీయ వైద్య విధానం-2015 ముసాయిదాలో దీనికి అవకాశం కల్పించింది.

గుండె సంబంధ జబ్బులలో ఉపయోగించే ‘స్టెంట్స్’కు వెచ్చించే విలువపై ‘మహారాష్ట్ర ఫుడ్ అండ్ డ్రగ్ అథారిటీ’ ఒక అధ్యయనం నిర్వహించగా గరిష్ట అమ్మకం ధర 300 నుండి 400 శాతం అధికంగా వసూలు చేస్తున్నట్లుగా కనుగొన్నారు. దిగుమతి పరికరాల ధరలకంటే పేపెంట్లు నాలుగురెట్లు అధికంగా డబ్బు చెల్లిస్తున్నట్లుగా దేశంలోని అన్ని ప్రాంతాల నుండి రిపోర్టులున్నాయి. వైద్య సామాగ్రిని ఔషధాల వారీగా వర్గీకరించకపోవటంచేత, వీటి ధరలను అదుపుచేసే యంత్రాంగమేదీ ప్రస్తుతానికి మనదేశంలో లేదు. ‘వైద్య పరికరాల బిల్లు - 2006’ - ఓ నియంత్రణా వ్యవస్థ ఏర్పాటును ప్రతిపాదించింది; కానీ అది కార్యరూపం దాల్చలేదు. ‘డ్రగ్స్ అండ్ కాస్మోటిక్స్ (సవరణ)బిల్లు - 2013’ ముసాయిదా రూపొందించారు. కానీ దీనిని అటకపైకి ఎక్కించారు. ఇప్పుడు బిజెపి ప్రభుత్వం ‘డ్రగ్స్ అండ్ కాస్మోటిక్స్ బిల్-2015’ను పరిశీలన చేస్తోంది. ఈ నూతన బిల్లు - ఈ చట్ట పరిధిలోని వివిధ వైద్య పరికరాలను గుర్తించటంతోపాటు నకిలీ పరికరాల అమ్మకం, వినియోగించటం వంటి చర్యలకు జరిమానాలు, జైలుశిక్షలను విధించే ప్రతిపాదనలు చేసింది తప్ప, వీటి ధరల అదుపు గురించి ప్రస్తావించలేదు.

ప్రస్తుతం భారత ప్రభుత్వం ‘జాతీయ వైద్య పరికరాల విధానం - 2015’ ముసాయిదాను విడుదల చేసింది. దీనిలో వైద్యపరికరాలను అత్యవసర సరుకుల చట్టం పరిధిలో చేర్చవచ్చునని సూచనాత్మకంగా తెలియచేశారు. ‘వైద్య పరికరాల ఉత్పత్తి, తయారీ రంగాలలో ప్రపంచ కేంద్రంగా భారతదేశం రూపొందాలనే ఆకాంక్షను ఈ ముసాయిదా విధానపత్రం వ్యక్తం చేస్తోంది. పోటీ తట్టుకునేందుకు దేశీయ వ్యాపారానికి రాయితీలు కల్పించటం, విదేశాలలో మార్కెట్లకు అవకాశాలు కల్పించటం, విదేశాలలో నూతన వ్యాపార భాగస్వాములను ఏర్పాటుచేసుకోవటం వంటి మాటలు వినటానికి ఇంపుగా వుంటాయి. కానీ వాస్తవాచరణలో, భారతదేశంలోని కారుచౌక శ్రమశక్తిని ఉపయోగించుకుని బహుళజాతి కంపెనీలు దేశాన్ని ఓ ఉత్పత్తి కేంద్రంగా మలుచుకోవటం, ఇతర దేశాల మార్కెట్లను ఆక్రమించుకొని సూపర్ లాభాలను గడించటమే జరుగుతుంది. ఇది ఎందుకు ఈవిధంగా వుండబోతున్నదంటే - దేశంలోని చిన్న, మధ్యతరహా పరిశ్రమలు పరిశోధన, అభివృద్ధి రంగాలపై నిధులను వెచ్చించగలిగిన స్థితిలో లేవు. దళారీ పెట్టుబడిదారుల యాజమాన్యంలోనున్న బడాసంస్థలు వాణిజ్యరంగంపై ప్రధానంగా కేంద్రీకరించి, పరిశోధన, అభివృద్ధిరంగాలపై దృష్టిపెట్టవు. పైగా, నరేంద్రమోడీ ఇచ్చిన ‘మేక్ ఇన్ ఇండియా’ పిలుపు అవగాహనకు లోబడి రూపొందించిన నూతన విధాన ముసాయిదా - భారతదేశంలో తయారీ పేరున (తరువాయి 3వ పేజీలో)

కార్మికుల కష్టార్జితమైన పాదుపు మొత్తాలను స్టాక్ మార్కెట్ జూదంలో పణంగా పెట్టేందుకు అనుమతించిన పాలకులు

నరేంద్రమోడీ నాయకత్వంలోని ఎన్ డిఎ ప్రభుత్వ ఆర్థికమంత్రిత్వశాఖ నేర్చుగా ఎంఘాయాస్ ప్రావిడెంట్ ఫండ్ ఆర్గనైజేషన్ (ఇపిఎఫ్ ఓ) ట్రస్టీల మెడలు వంచి తన మార్గానికి వచ్చేవిధంగా, అంటే ఇపిఎఫ్ ఓ తన నిధులలో అత్యల్పం 5 శాతం నుండి, అత్యధికం 15 శాతం వరకు స్టాక్ మార్కెట్ల పేర్ల వ్యాపారంలో మదుపు చేసేవిధంగా అంగీకరింపజేసింది. శాతాల లెక్కలలో చూసినపుడు ఇది చాలా తక్కువగా అనిపించినప్పటికీ స్టాక్ మార్కెట్ల పేర్ల జూదంలో కార్మికుల కష్టార్జితాన్ని మదుపుచేయటమనేది భవిష్యత్తులో అత్యంత వినాశ కరమైన దుష్పరిణామాలకు దారితీయనుంది. దీనికి తోడుగా మనదేశ పాలకవర్గాలు కార్మికవ్యతిరేక, ప్రజా వ్యతిరేక దోపిడీవర్గ స్వభావం కలిగినవారనేది ప్రత్యేకించి చెప్పవలసిన అవసరంలేదు. ఈ నిర్ణయం చేయటం ద్వారా మన దేశ కార్మికుల పొదుపు మొత్తాలను స్టాక్ మార్కెట్లలో మదుపుచేయించి దిగమింగాలనుకునే బడా, కార్పొరేటుసంస్థల యొక్క దీర్ఘకాలపు డిమాండ్ ను ప్రభుత్వం నెరవేర్చినట్లయింది.

వాస్తవానికి, ఇపిఎఫ్ ఓలో కార్మికుల ఆదాయం నుండి దాచుకున్న ప్రావిడెంట్ ఫండ్ నిధులపై బడా బూర్జువావర్గం కన్నేసింది. గత 20 సం॥లుగా ఈ నిధులను స్టాక్ మార్కెట్లలో మదుపుచేయవలసిందిగా ఆ వర్గం డిమాండ్ చేస్తూ వస్తోంది. అయితే స్టాక్ మార్కెట్లలోకి కార్మికుల, ఉద్యోగుల పి.ఎఫ్. నిధులను తరలించాలనే ఆలోచనను వివిధ రాజకీయ పార్టీలు మరియు వారి బ్రేడ్ యూనియన్ల విభాగాలు వ్యతిరేకిస్తూ వస్తున్నాయి.

ప్రస్తుతం ఇపిఎఫ్ ఓలో 6 కోట్ల మంది మదుపు దార్లుగా (సభ్యులుగా) వున్నారు. అలాగే ఇపిఎఫ్ ఓ వద్దనున్న కార్పొరేట్ నిధులు దాదాపు 8,250 కోట్ల రూ॥గా వున్నాయి. ఈ నిధులన్నీ తప్పనిసరిగా కేంద్ర, రాష్ట్ర ప్రభుత్వాల పథకాల నిర్వహణకు వెచ్చించటం ద్వారా, ఇపిఎఫ్ ఓ తన మదుపుదారులైన కార్మికులు, ఉద్యోగులకు రక్షణను, గట్టి భరోసాను ఇవ్వగలుగుతుంది. ప్రస్తుతం ఇపిఎఫ్ ఓ 8.75 శాతం వడ్డీతో నిలకడగా చెల్లింపులు చేస్తూ వస్తోంది. ప్రావిడెంట్ ఫండ్ అనేది ఉద్యోగ విరమణ అనంతరం కార్మికులకు, లేదా ఉద్యోగులకు సామాజిక భద్రతను కల్పించే ఓ సౌకర్యం.

అయితే, ప్రభుత్వం కార్మికుల, ఉద్యోగుల దీర్ఘకాల పొదుపు మొత్తాలను పేరుమార్కెట్లలో పెట్టుబడులుగా పెట్టాలని నిర్ణయించటం చాలా ఇబ్బందులతో కూడుకున్నదేకాక, మార్కెట్లలో మోసకారివిధానాల ఫలితంగా నిలకడైన చెల్లింపులకు భరోసా లేకుండా పోతోంది.

ఏమైనా, బిజెపి ప్రభుత్వం ఈ ఇబ్బందులు, వినాశకర ఫలితాల గురించిన పూర్తి ఎరుకతోనే, తన ప్రభుత్వ కార్మికశాఖ సహాయమంత్రి బండారు దత్తాత్రేయ ద్వారా 2015 ఆగస్టు 6న, స్టాక్ మార్కెట్ ప్రతినిధుల సమక్షంలో, దలాల్ స్ట్రీట్ లోకి 50 కోట్ల రూ॥ల తమ ప్రారంభ మదుపు మొత్తంతో ప్రవేశిస్తున్నామని ఘనంగా ప్రకటింపచేసింది. ఇంకా ఈ మొత్తాన్ని క్రమంగా రాసున్న ఆర్థిక సంవత్సరానికి 150 కోట్ల రూ॥కు పెంచనున్నామని కూడా ఆయన వారికి హామీనిచ్చాడు.

మనదేశంలో ఇప్పటికే అనుసరించబడుతున్న ప్రైవేటీకరణ, విదేశీ ప్రత్యక్ష పెట్టుబడి ప్రవేశం, ప్రభుత్వరంగసంస్థలలో పెట్టుబడుల ఉపసంహరణ వంటి విధానాల ద్వారా, చర్యల ద్వారా కార్మికులు, శ్రామిక ప్రజానీకం ఎంతటి దుర్భర దారిద్ర్యంలో కూరుకునిపోతున్నారో మనందరి అనుభవంలో వున్నదే. అయినప్పటికీ మనదేశ పాలకులు ఈ చేదు అనుభవాలను స్వీకరించటానికి నిరాకరిస్తున్నారు. అంతేగాక, ఎంతకైనా సరే తెగించి బడాబూర్జువావర్గ ఆకాంక్షలను నెరవేర్చటానికి సంసిద్ధులుగా వున్నారు. వీరంతా సామ్రాజ్యవాద బహుళజాతి కంపెనీలకు ప్రత్యేకించి అమెరికా సామ్రాజ్యవాదానికి తమనుతాము అంకితం చేసుకొని తదనుగుణంగా వ్యవహరిస్తున్నారు.

పాలకులు ప్రజావ్యతిరేక, కార్మిక వ్యతిరేకమైన, దేశ వ్యతిరేకమైన తమ వర్గస్వభావాన్ని కప్పిపుచ్చు కునేందుకు పడరానిపాట్లు పడుతున్నారు. స్టాక్ మార్కెట్లలో ఇపిఎఫ్ నిధులను మదుపుచేయటం, ఇపిఎఫ్ చందాదారులైన కార్మికులకు, ఉద్యోగులకు అధిక చెల్లింపులు చేయటం కోసమేనని వారు ప్రచారం చేస్తూ నమ్మింపజూస్తున్నారు. స్టాక్ మార్కెట్లు జూదగాళ్ళు, మోసకారుల ప్రయోజనాల కోసమే కార్మికుల పొదుపు

మొత్తాలను స్టాక్ మార్కెట్లలో మదుపుచేస్తూ, తద్వారా కార్మికుల కష్టార్జితాన్ని వారు దుర్వినియోగ పరుస్తున్న నేరాన్నుండి ఈవిధమైన ప్రచారం ద్వారా తమను తాము విముక్తం చేసుకోజూస్తున్నారు. ‘విదేశీ పెన్షను నిధులను మన పేరు మార్కెట్లో మదుపుచేసి లాభాలను సమకూర్చుకో గలిగినపుడు, మనమెందుకు ఈ అవకాశాలను వదులు కోవాలి?’ అని కార్మికశాఖ సహాయమంత్రి ప్రజలను మభ్యపెచ్చటానికి, కార్మికుల కష్టార్జితాన్ని స్టాక్ మార్కెట్లకు దోచిపెట్టటాన్ని సమర్థించుకునేందుకు బరితెగించి ఎదురు ప్రశ్నలను సంధిస్తున్నాడు.

అయితే, విదేశీ పెన్షను నిధులు మన మార్కెట్లలో లాభాలు సంపాదించటమనేది నిజాయితీగా వ్యాపారం సాగించటం ద్వారాకాక, భారత పెట్టుబడి మార్కెట్లను ఏవిధంగానూ ప్రభుత్వం అదుపుచేయలేని కారణంగాను, లెక్కలేనన్ని మార్కెట్లు మోసకారితనాలతోనే సాధ్యమవు తున్నదనే వాస్తవాన్ని మంత్రి నేర్చుగా మరుగుపరిచాడు. పైగా, అమెరికాలోనూ అలాగే యూరోపియన్ దేశాలలోనూ కార్మికుల, ఉద్యోగుల పెన్షను నిధులను స్టాక్ మార్కెట్లలో మదుపుచేసి, ఆర్థిక మాంద్యం కాలంలో స్టాక్ మార్కెట్లు దివాళా తీసిన ఫలితంగా ఆ నిధులన్నింటినీ కోల్పోవటం, ఫలితంగా ఆయా దేశాలలో కార్మికులకు లేదా ఉద్యోగులకు పెన్షన్లను చెల్లించకపోవటమనే విషయం రహస్యమేమీ కాదు. గ్రీసు దేశంలో స్టాక్ మార్కెట్ల జూదంలోకి దిగిన బ్యాంకులు పెన్షను నిధులను దిగమింగి, గ్రీకు ప్రజలను మోసగించిన ఇటీవల కాలపు అనుభవం దీనినే పునరుద్ఘాటిస్తున్నది. ఇలాంటి ఎన్నో చేదు అనుభవాల తర్వాత కూడా, భారత పాలకులు ఇలాంటి దివాళాకోరు విధానాలనే అమలుచేయబూనుకోవటం కేవలం బడాబూర్జువా వర్గానికి, వారి మార్కెట్లు యంత్రాంగానికి

పరిపాలనాస్పృహ..(చివరి పేజీ నుండి)

నాయకుడు వి.ఉపాధ్యాయ మాట్లాడుతూ మొదటిసారిగా ప్రధాని కార్మిక సదస్సుకు హాజరై, కార్మిక యూనియన్లను కలుసుకోవటం, కార్మికశక్తి పట్ల ప్రధానికున్న గౌరవాన్ని తెలియజేస్తోందని ఆయనను పొగడ్డలతో ముంచెత్తటమే గాక, ప్రధాని యొక్క ఈ చర్యయే - కార్మికులపై అత్యంత క్రూరంగా అమలవుతున్న దోపిడీ నుండి కార్మికుల దుర్భర జీవన, పని పరిస్థితుల నుండి ఉపశమనం కలుగజేస్తుందన్న తీరులో ఆయన పేర్కొన్నాడు. ఐఎల్ సిలో మిగిలిన చర్చలు కూడా ఇంకేవిధంగా మెరుగుగా కొనసాగకుండా, అన్నీ మోసకారి చర్యలుగా మిగిలాయి.

43, 44, 45 ఐఎల్ సిలో కాంట్రాక్టు కార్మికులు, కనీస వేతనాలు, స్కీము వర్కర్స్ వంటి ప్రాధాన్యతగల అంశాలపై ఏకగ్రీవతీర్మానాలు కొన్ని ఆమోదించబడ్డాయి. కానీ ఈ తీర్మానాలను వేటిని అమలుచేయకుండా పూర్తిగా నిర్లక్ష్యం వహించారు. ప్రస్తుత 46వ ఐఎల్ సిలో ఆయా అంశాలపై జరిగిన చర్చలలో, గత తీర్మానాలు అమలుకాకపోవటానికి బాధ్యతను వేరవరిపైకో నెట్టివేసే వైఖరితో ప్రభుత్వ ప్రతినిధులు వ్యవహరించటమేగాక 43, 44, 45 ఐఎల్ సిలో ఆమోదించబడిన ఈ అంశాల అమలు గురించి కనీస ఆసక్తి, నిజాయితీని కనబరచలేదు.

ప్రధానమంత్రి, ఆర్థికమంత్రి లేదా కార్మికమంత్రి - వీరవరూ కూడా 46వ ఐఎల్ సి ఎజెండా అంశాల గురించి కానీ, లేదా 2015 సెప్టెంబరు 2న ఇప్పటికే ప్రకటించివున్న బ్రేడు యూనియన్ల సార్వత్రిక సమ్మె గురించికానీ, వారు లేవనెత్తిన 12 డిమాండ్ల గురించి గానీ పెదవి విప్పలేదు.

అయితే, ఈ ఐఎల్ సికి ప్రత్యేకంగా హాజరైన కొందరు విద్యార్థులు (వీరు ఐఎల్ సిలో భాగస్వాములూ కాదు; సామాజిక భాగస్వాములూకారు) మాత్రం ప్రధాని ఉపన్యాసం అనంతరం పెద్దపెట్టున చప్పట్లతో ఆయనను అభినందించటం పూహించలేనిదిగానూ, గత ఐఎల్ సి సందర్భంలో ఎన్నడూ జరగనిదిగానూ, ఇది మరో తరహాలో ఐఎల్ సిని మోసపూరితంగా మలచటం గానూ ఐఎల్ సిలో ప్రతినిధిగా పాల్గొన్న విఐఐఐఎస్ నాయకుడు హెచ్. మహదేవన్ తీవ్ర విచారం వ్యక్తం చేశాడు.

ఈవిధంగా కార్మికుల ప్రయోజనాల గురించిన నిర్లక్ష్యహామీలు లేదా నిర్ణయాలు లేకపోగా, కార్మిక చట్టాలను సవరించే రూపంలో ‘కార్మిక సంస్కరణల’ అమలు గురించి ప్రధాని మరియు ఆర్థిక మంత్రుల

లాభాలు చేకూర్చేందుకేననేది స్పష్టం.

ఇపిఎఫ్ నిధులను స్టాక్ మార్కెట్లలోకి మళ్లించే కారణమేదైనప్పటికీ, అది కార్మికుల కష్టార్జితాన్ని, వారి పొదుపు నిధులను దగా చేయటంతో సమానమే. దీనిని మనదేశ కార్మికులు, కార్మికవర్గం ఎట్టిపరిస్థితులలోనూ ఆమోదించరాదు; ఆమోదించకూడదు.

కానీ రాజకీయపార్టీల నుండి, సాంప్రదాయ బ్రేడు యూనియన్లలోని ఏ పార్టీ నుండి కూడా ఇపిఎఫ్ ఓ నిధులను బిజెపి ప్రభుత్వం స్టాక్ మార్కెట్లకు తరలించటంపై చిన్నపాటి నిరసన కూడా రాకపోవటం ఆశ్చర్యకరమైనది. ఈ విధమైన ప్రభుత్వ కార్మికవ్యతిరేక చర్య ఆచరణలో ఎవరి గమనింపుకూ రాకుండానే అమలైపోయింది.

తక్కువ వేతనాల చెల్లింపు, ఎక్కువ గంటల పని, ఉత్పాదక పెంపుపేరున అధిక పనిభారం, పని ప్రదేశాల్లో కార్మికులకు కనీస సదుపాయాలు కల్పించకపోవటం వంటి పలు విధానాల ద్వారా కార్మికశక్తిని క్రూరంగా దోచుకొని లాభాలు గడించటం ద్వారా వృద్ధి పొందిన పెట్టుబడిదారీ విధానం - దాని అత్యున్నత రూపమైన సామ్రాజ్యవాద దశలో కార్మికులపై మధ్యయుగాల నాటి క్రూరమైన దోపిడీనిసాగిస్తూ ప్రపంచంలోని అన్నిరకాలైన ప్రతీఘాతుక శక్తులతో రాజీపడుతున్నది. అయినప్పటికీ, ఆర్థికవ్యవస్థలోని ప్రతి రంగపు ఉన్నతిని శాసించే స్థితిలో తన అధికాధిక లాభాల కోసం శ్రామిక ప్రజానీకపు అతిచిన్నపాటి ఆదాయాలను కూడా కొల్లగొట్టేందుకు సిద్ధమౌతున్నది. సామ్రాజ్యవాద ఆర్థికవ్యవస్థకు లోబడిన నయా ఉదారవాద ఆర్థిక విధానాల అమలుతో ఇప్పటికే అన్నివిధాలా దోపిడీకి గురవుతున్న కార్మికుల యొక్క చిన్నపాటి పొదుపు మొత్తాలను సైతం పెన్షను పథకాలు, గ్రాట్యూటీ, జీవితబీమా, ఆరోగ్యబీమా వంటి పథకాలతో

నిర్దిష్ట ప్రకటనలతో 46వ ఐఎల్ సి ముగిసింది.

భారతదేశ కార్మికశక్తి యొక్క ప్రయోజనాలను పెంచే దిశగా ఎలాంటి ప్రస్తావనా లేకుండా 46వ ఐఎల్ సి పరిహాసాస్పదంగా ముగిసింది. అలాగే 46వ ఐఎల్ సికి ప్రధానమంత్రి హాజరై ప్రసంగించటం మాత్రమే ఏవిధంగానూ కార్మికుల పట్ల గౌరవాన్ని ప్రదర్శించటం కాబోదు.

ఈవిధమైన వేదికలన్నీ - కార్మికులను మోసగించి, ప్రజాస్వామ్య పద్ధతులుగా చెప్పబడే

దోపిడీవర్గాల...(2వ పేజీ తరువాయి)

సమస్యకు - కరువు పరిస్థితికీ పరిష్కారమే లేదా? కేవలం ప్రకృతి దయపైననే ఆధారపడాలా? అనేవి యీ ప్రాంతపు ప్రజల నికృష్ట - దుస్థితిని అనుక్షణం గమనిస్తున్న వారిని ముద్దించే, వెంటాడే ప్రశ్నలు. ఆలోచించాల్సిన ఆవశ్యకమైన ప్రశ్నలు.

మధనవడి, సరిగ్గా అటువంటి సమస్యకు కారణాలూ-పరిష్కారాల కోసం తపనపడి, ఆ కారణాలను ఉద్వేగరహితంగా నిష్పాక్షికమైన పరిశీలన జరిపిన యస్.యం.భాషాగారి పరిశీలన సారాంశము - నిర్ధారణలే ఆయనచే ప్రచురింపబడిన ‘**అనంతపురం జిల్లా-కరవులు-వ్యవసాయం-నీళ్ళు**’ అనే పుస్తకం. చిన్న వయస్సులోనే ప్రముఖ విప్లవ కమ్యూనిస్టు నాయకులు కా॥ తరిమెలనాగిరెడ్డిగారి సామ్యవాద విప్లవాచరణలతో ప్రభావితమై, ప్రేరేపితమై స్వయంగా ఆ ప్రముఖ విప్లవ నాయకుని నాయకత్వంలో ప్రజా ఉద్యమంలోకి వచ్చిన యస్.యం.భాషా, తన మాతృభూమి ప్రాంతపు యీ దుర్భర, కరువు పరిస్థితులకు గల కారణాలను, యిందుకు గల పరిష్కారాలను తన పరిశీలన ద్వారా, అధ్యయనం ద్వారా కనుగొన్న విషయాలను యీ పుస్తకం ద్వారా ప్రపంచానికి అందించారు.

బ్రిటిష్ వలసపాలకుల కాలంలో కూడా చూపనంతటి నిర్లక్ష్యాన్నీ-నిరాదరణనూ-యీ అనంతపురంజిల్లా యొక్క నీటిసమస్యను కరవుల సమస్యనూ - ‘స్వతంత్ర’ దేశ ‘సర్దార’ పాలకులు అవలంబించటమే యిందుకు ప్రధాన కారణం. పాలకులకు యీ ప్రాంత ప్రజల ప్రయోజనాలు పట్టనితనమే అన్న సత్యాన్నీ ఆయన తన పరిశీలనద్వారా కనుగొనగలిగారు. ప్రజల బాగాగులను, ప్రయోజనాలనూ పరిరక్షించి, పెంపొందించాలన్న చిత్త శుద్ధి పాలకులకు ఉంటే, యీ ప్రాంతపు సాగు-త్రాగు నీటి సమస్యను, కరవునూ పరిష్కరించి, యీ ప్రాంతాన్ని సుభిక్షం చేయటం సాధ్యమేనన్న నిర్ధారణకు (సరయిన) యస్.యం. భాషాగారు వచ్చారు. ఈ ప్రాంతపు ప్రజలు తాము నిరంతరం ఎదుర్కొంటున్న యీ జీవనరీతరణ

వివిధ కుటీల పద్ధతులద్వారా ప్రవేశించి దిగమింగేందుకు రంగం సిద్ధం చేసింది.

సామ్రాజ్యవాద దేశాలలో ఇప్పటికే ఈ తరహా ఆచరణలో రాటుతేలి, ఈ విధానాలను మూడవ ప్రపంచ దేశాల పాలకుల చెవులు మెలేసి అమలు చేయిస్తున్నారు. ఫలితంగా ఈ దేశాలలో శ్రామిక ప్రజానీకం సృష్టించిన సంపదంతా సామ్రాజ్యవాద దేశాలకు ప్రవాహంలా తరలిపోయి, ఆయాదేశాలను, దేశ ప్రజానీకాన్ని దుర్భర దారిద్ర్యానికి లోనుచేస్తున్నది.

మనదేశంలో పాలకులు, పాలకవర్గాలు - ఇపిఎఫ్ ఓ నిధులను స్టాక్ మార్కెట్లకు చేరవేయటమనే కార్మిక వ్యతిరేక నిర్ణయంతో ఎట్టి పరిస్థితుల్లోనూ తలపడకపోగా, కార్మికుల, ఉద్యోగుల భాగస్వామ్యంతో నడుస్తున్న ఇఎస్ఐ విధానంలో మార్పులుచేసే విధంగా ఇఎస్ఐ చట్టాన్ని సవరించి, దీనిని కూడా ప్రైవేటు రంగంలోకి తేవాలని చూస్తున్నారు. ఇఎస్ఐ విధానాన్ని మరింత దృఢతరం చేయటానికి బదులు, కార్మికుల అవసరాలనందుకునేవిధంగా దానిని మరింత చురుగ్గా పనిచేయించటానికి బదులు ‘ఇఎస్ఐ స్కీము, ప్రైవేటు ఆరోగ్యబీమాలలో కార్మికులు తమకు ఇష్టమైనదానిని ఎంచుకునే స్వేచ్ఛను’ వారికి కల్పించాలనే పేరున దీనిని ప్రైవేటుపరం చేయబూనుకుంటున్నారు. కార్మికుల ఆరోగ్యరక్షణ అవసరాలను తీరుస్తామనే పేరిట కార్మికుల పొదుపు మొత్తాలను ప్రైవేటు పెట్టుబడిపరం చేసే మరో కుటీల మాయోపాయం తప్ప ఇది మరోటి కాదు.

ప్రభుత్వాల, పాలకుల, పాలకవర్గాల కార్మిక వ్యతిరేక కుటీల విధానాలకు వ్యతిరేకంగా నిరంతరం అప్రమత్తంగా ఉండటంతోపాటు ఈ రకమైన కార్మిక వ్యతిరేకవిధానాలను వ్యతిరేకించాలి; ప్రతిఘటించాలి. ★

ఇలాంటివాటి పట్ల వారిలో భ్రమలు పెంపొందించి కార్మికులను వారి వర్గరాజకీయాల నుండి, కార్మికవర్గ రాజకీయాల ప్రాతిపదికపై ఐక్యతను సాధించటం నుండి, వారి వర్గశత్రువులకు వ్యతిరేకంగా సాగించాల్సిన వర్గపోరాటాల నుండి ప్రక్కకు మళ్లించి, కార్మికులపై, వారి హక్కులపై, దుర్మార్గంగా, నిరంతరాయంగా దోపిడీ, దాడులు సాగించే యాజమాన్యాల ముందు వారిని నిరాయధులుగా నిస్సహాయులుగా నిలబెట్టటానికి ఉద్దేశించినవేనని స్పష్టమౌతున్నది. ★

సమస్యల పరిష్కారం కోసం ఒక మహత్తరమైన ప్రజా ఉద్యమాన్ని నిర్మించాల్సిన అత్యావశ్యక అవసరాన్ని గుర్తించారు.

అయినా ఎటువంటి ఉద్వేగం, ఉద్రేకాలు చూపించ కుండా ఎంతో సంయమనంతో “తరాలుగా ఈ ప్రాంత పాలకులలో రాజులు మారినా, పాలెగాళ్ళు మారినా, ప్రజలకు ఉపయోగమైన చెరువులు, కుంటలు తవ్పించే విధానంలో మార్పులురాలేదు. వేలకోట్ల విలువైన ఈ సామాజిక ఆస్తులు గత 3-4 శతాబ్దాలుగా నిరాదరణకు నోచుకొన్నాయి. చాలాచోట్ల కేవలం రాళ్ళకోసమే చెరువు కట్టల్ని బలహీనపర్చిన సందర్భాలు వున్నాయి. ఫీడ్ బ్యాక్ ఛానెల్స్ పూడిపోయినాయి. ఊటకాలువలు, తలిపిరులు కనుమరుగైనాయి. 80వ దశకంలో ప్రభుత్వమే చెరువుల్ని, కుంటల్ని చదునుచేసి, ఇళ్ళస్థలాలకు, ఇతర అవసరాలకు కేటాయించటం ఈ క్షీణతకు పరాకాష్ఠ. పశువులకు, పక్షులకు తాగటానికి ఉపయోగపడే ఒక నీటి కుంటను చదునుచేసి తాడిపత్రి వద్ద పారిశ్రామికవాడకు కేటాయిం చటం ఒక ఉదాహరణ” (పేజీ 99, పేరా 2) అంటూ దోపిడీపాలకవర్గాలకు ప్రాతినిధ్యంవహిస్తూ మనపాలకులు అనుసరిస్తున్న ప్రజా వ్యతిరేక విధానాలనూ, వైఖరులనూ వారి వర్గస్వభావాన్నీ బట్టబయలు చేశారు ఎం.ఎం.భాషా.

ఈరోజున రాష్ట్ర ప్రజానీకం ప్రత్యేకించి రాలయసీమ ప్రాంత ప్రజానీకం ముందు రంగుల కలను చూపిస్తూ, ఊహాసౌధాలను నిర్విస్తూ - ప్రజానీకాన్ని ముభ్యపరుస్తూ, మాయచేస్తున్న, నేపథ్యంలో యీ పుస్తకాన్ని చదవటం ద్వారా పాలకుల వాస్తవ నైజాన్ని, వారి ప్రజావ్యతిరేక స్వభావాన్నీ సోదాహరణంగా అర్థం చేసుకోగల్గుతాం. అమానవీయ పరిస్థితులలో విలవిల లాడుతున్న అనంతపురంజిల్లా ప్రజల దుస్థితి - మానవ ప్రేరితమే (ప్రజావ్యతిరేక పాలకులవిధానాల ఫలితమేనని) అర్థం చేసుకోగల్గుతాం! ఈ కరవు సమస్య పరిష్కారం కోసం ఒక బలమైన ప్రజాఉద్యమాన్ని నిర్మించి-నిర్వహిం చాల్సిన తక్షణ, అనివార్య కర్తవ్యాన్ని విస్పష్టంగా గుర్తించ గలుగుతాం! ★

పాలకుల నీరుగార్చే విధానాలు - అధికారుల అవినీతి మధ్య ఊగిసలాడుతున్న జాతీయగ్రామీణ ఉపాధి హామీ పథకం

జాతీయ గ్రామీణ ఉపాధి పథకం ద్వారా ప్రతి కుటుంబంలోని ఒక వ్యక్తికి సంవత్సరంలో 100 రోజులు పనిదినాలు కల్పిస్తామని, గ్రామసభల్లో పేర్లు నమోదు చేసుకొన్న అర్హులైన పేదలకు జాబ్ కార్డులు అందచేసి 15రోజుల్లో గ్రామంలో, గ్రామానికి 15 కిలోమీటర్ల పరిధిలో పని కల్పిస్తామని, ఒకవేళ 15 రోజుల లోపు పని కల్పించలేకపోతే ‘నిరుద్యోగభృతి’ యిస్తామని, పనిప్రదేశాల్లో కూలీలకు ముఖ్యంగా మహిళా కూలీలకు అన్నిరకాల వసతులు కల్పిస్తామని, ఈ పథకం పేదల ఆర్థిక పరిస్థితి మెరుగుపర్చి వారి జీవితాల్లో వెలుగు నింపుతుందని యు.పి.ఏ. ప్రభుత్వం ఎంతో ఆర్థికంగా 2006లో ఈ పథకాన్ని ప్రారంభించింది.

పాలకుల వర్గ స్వభావానికి అనుగుణంగానే పథకం ప్రారంభమైన నాటి నుండి దాన్ని నిర్వీర్యం చేసే విధానాలనే అనుసరించారు. అనేక సర్వేలు పథకం అమలు తీరును ఎండగట్టాయి. 100రోజులు పని కల్పిస్తామని చెప్పిన పాలకులు 27రోజులకు మించి పనులు కల్పించలేకపోయారు. 2006-10సం॥మధ్యలో 4,49,870 గ్రామీణకుటుంబాలకు జాబ్ కార్డులు అందగా వారికి 45రోజులు పని కల్పించినట్లు ప్రభుత్వం చెప్పుకున్నా 30రోజుల లోపే పనులు కల్పించినట్లు సర్వేలు వెల్లడించాయి. ఈకాలంలో దేశవ్యాపితంగా 2.83 కోట్లపనిదినాలు లభిస్తే 2010-11సం॥లో 2.57 కోట్ల పనిదినాలు మాత్రమే కల్పించబడ్డాయి. అస్సాంలో 24లక్షలమందికి జాబ్ కార్డులు ఉంటే 16,473 మందికి మాత్రమే ఏడాదిలో 100రోజుల పని కల్పించబడింది. కర్ణాటక, రాజస్థాన్, ఆంధ్రప్రదేశ్ లలో 10 శాతంలోపు కుటుంబాలకే 100 రోజులు పని దొరికింది. బెంగాల్, కేరళ, పంజాబ్, ఉత్తరాఖండ్ లలో 1శాతం కుటుంబాలకు మాత్రమే 100రోజులు పని లభించింది. 2012-13 సంవత్సరంలో గ్రామీణ ఉపాధి కూలీల సంఖ్య 5.49 కోట్లు ఉండగా 2013-14 ఆర్థిక సంవత్సరంలో 4.67 కోట్లకు పడిపోయింది.

ఈ పథకానికి ప్రతినంవత్సరం నిధులు పెంచుతామని చెప్పిన పాలకులు ఆచరణలో కేటాయింపులు తగ్గించటం ప్రారంభించారు. ఆ మేరకు పనిదినాలు కూడా తగ్గాయి. పథకం అమలులో అవినీతి చోటుచేసుకొందని, ప్రైవేటీకరించటం ద్వారా అవినీతిని రూపుమాపవచ్చని రాహుల్ గాంధీ చెప్పిన మాటలకు అనుగుణంగా యు.పి.ఏ. ప్రభుత్వం అందుకు తగ్గ అడుగులు వేయటం ప్రారంభించింది.

తిరిగి ఎన్ డి ఏ ప్రభుత్వం అధికారంలోకి వచ్చిన తర్వాత పూర్తిగా పథకాన్ని బలహీనం చేసేందుకు చర్యలు ప్రారంభించింది. ప్రైవేటీకరణలోను, విదేశీ పెట్టుబడులను ఆహ్వానించటంలోనూ ఎన్.డి.ఏ. వడివడిగా అడుగులు వేస్తున్నది. ప్రభుత్వరంగసంస్థలను ప్రైవేటీకరించటంతో పాటు, సంక్షేమపథకాల ఎత్తివేతకు చర్యలుతీసుకుంటున్నది. అందుకు అనుగుణంగానే గ్రామీణ ఉపాధి హామీ పథకాన్ని కుదిస్తానంటున్నది. అందుకు తన ఆలోచనలు బయటపెట్టింది. ఇప్పటివరకు దేశవ్యాపితంగా 6,576 బ్లాక్లలో ఈపథకం అమలు జరుగుతుంటే ఎన్.డి.ఏ. ప్రభుత్వం వెనుకబడిన

పట్టిక-1		
రాష్ట్రవ్యాపితంగా ఏప్రిల్ లో జిల్లాల్లో పనిదినాల లక్ష్యం-కల్పించిన పనిదినాలు		
జిల్లా	లక్ష్యం(లక్షల్లో)	కల్పించింది
శ్రీకాకుళం	69.12	43.41
విజయనగరం	65.29	51.02
విశాఖపట్నం	42.15	36.23
తూర్పుగోదావరి	28.15	14.38
పశ్చిమగోదావరి	11.05	8.77
కృష్ణా	13.78	7.23
గుంటూరు	11.49	2.35
ప్రకాశం	37.35	14.51
నెల్లూరు	10.50	4.67
కడప	21.74	15.33
అనంతపురం	35.52	24.05
కర్నూలు	38.29	16.50
చిత్తూరు	15.82	11.44

(ఆధారం : సాక్షి 5-5-2015)

ప్రాంతాలకే ఈ పథకాన్ని వర్తింపచేస్తే సరిపోతుందని, 2500 బ్లాక్ లకే పరిమితం చేస్తానని తన ఉద్దేశాన్ని వెల్లడించింది. బడ్జెట్ కేటాయింపులో ఇప్పటి వరకు శ్రామికశక్తి వాటా 60%గా ఉన్నదాన్ని 51శాతానికి తగ్గించి, యంత్రాలు,సామాగ్రివాటాను 40 నుండి 49% పెంచింది. ఇవి అమలులోకి వస్తే అత్యధికమంది గ్రామీణ పేదలు నామమాత్రపు ఉపాధికి కూడా దూరమౌతారు. పనుల్లో యంత్రాల వాటా పెరిగి పేదలకు పనులు తరిగిపోతాయి. జాతీయగ్రామీణ ఉపాధి పథకం లక్ష్యం మారిపోతుంది.

గ్రామీణ ఉపాధి పథకం ద్వారా పనికల్పనతో పాటు కనీస ఆదాయం లభించేలా చూస్తామని చెప్పిన పాలకులు, కనీసవేతన చట్టాన్ని ఈ పనులకు వర్తింప చేయకపోవటమంటే కూలీల శ్రమశక్తిని దోచుకోవటమే. ప్రారంభంలో ఈ పథకం క్రింద మొదట 80రూ॥లు ఆ తర్వాత100రూ॥లు కూలీ నిర్ణయించారు. ఈ కూలీ కనీసవేతన చట్టానికన్నా తక్కువగా ఉంది. ఆంధ్రప్రదేశ్ లో శ్రమ్యకాల పనులకు చట్టంలో 191రూ॥ కనీసవేతనంగా ఉంటే 137 రూ॥లు యిస్తానని రాష్ట్ర ప్రభుత్వం గత సంవత్సరం ప్రకటించింది. ఇంతకన్నా అనేక రాష్ట్రాల్లో వేతనాలు తక్కువగా ఉన్నాయి. గ్రామీణ ఉపాధి పనులకు కనీసవేతన చట్టం అమలు జరపాలని అనేక రాష్ట్రాల్లో జరిగిన ఆందోళనల ఫలితంగా రాజస్థాన్, మరీకొన్ని రాష్ట్రాల్లో వేతన చట్టాన్ని అమలు జరపటానికి సుముఖత వ్యక్తం చేసినా ఆచరణ రూపం దాల్చలేదు. దేశంలోని అనేక ప్రాంతాల్లో రోజుల్లా పనిచేసినా 30 రూ॥లు మించి కూలి లభించటం లేదంటే ఆశ్చర్య పడాల్సింది లేదు.

గ్రామీణ ఉపాధి హామీపథకం అవినీతికి నిలయంగా మారింది. వేలాది కోట్ల రూపాయల అవకతవకలు, అక్రమాలు జరిగాయి. ఈ విషయాన్ని కాగ్ ఎత్తి చూపింది. కాగ్ నివేదిక ప్రకారం 18 వేల కోట్లదాకా అవినీతి చోటుచేసుకొంది. 14 రాష్ట్రాల్లో 1.33 కోట్ల పనులు చేపట్టగా 30శాతం పనులు పూర్తిఅయ్యాయని అందుకు వేతన సొమ్ము దుర్వినియోగం, బోగస్ కార్డులు, నిధులు దారిమళ్ళటం కారణంగా ఉందని వెల్లడించింది.

రాష్ట్రంలోని 661 మండలాల పరిధిలోని 47,633 గ్రామాల్లో పథకం అమల్లో ఉంది. 81,96,985 మంది జాబ్ కార్డుదారులున్నారు. రాష్ట్రంలోనూ గ్రామీణ ఉపాధి పథకాన్ని అమలుపర్చటంలో పాలకులు విఫల మయ్యారు. 2011 వరకు 15,610 కోట్లరూపాయలు ఖర్చుచేసినట్లు పాలకులు చెబుతున్నారు. 2009-10 ఆర్థిక సంవత్సరంలో కేంద్రం నుండి విడుదలైన 5,383 కోట్లలో 3,664 కోట్లు ఖర్చుకాకుండా మిగిలిపోయాయి. 2010-11 ఆర్థిక సంవత్సరానికి 8,272 కోట్లకు కేంద్రం ఆమోదం తెలిపి 7,941 కోట్లు ఇవ్వటానికి అంగీకరించింది. మిగతాది రాష్ట్రప్రభుత్వం కేటాయించాల్సి ఉంది. రాష్ట్ర ప్రభుత్వం విడుదలైన 18వందల కోట్లు మాత్రమే ఖర్చు చేయగలిగింది. 2013-14 బడ్జెట్ లో కూలీల కోసం 2,146 కోట్లరూపాయలు ఖర్చుచేయగా 2014-15 బడ్జెట్ లో తెలుగుదేశం ప్రభుత్వం 1,874 కోట్లు మాత్రమే ఖర్చు చేసింది. 2013-14 సం॥లో 34 లక్షలకు పైగా కుటుంబాలకు 21కోట్ల పనిదినాలు కల్పించగా 2014-15 సంవత్సరంలో 25 లక్షల కుటుంబాలకు 15 కోట్ల పనిదినాలు మాత్రమే కల్పించ బడ్డాయి. ఇంతకుముందు వంద రోజులు పనిచేసిన కుటుంబాలు 6,82,000 ఉంటే నేడు 3,87,000 కుటుంబాలకు పడిపోయింది.

కిరణ్ కుమార్ రెడ్డి ప్రభుత్వం కరువు ప్రాంతాల్లో 150రోజులు పనులు కల్పిస్తానని చెప్పినా ఆచరణలో అది అమలు జరగలేదు. ఈ సంవత్సరం రాష్ట్రంలో కరువు పరిస్థితులు తీవ్రరూపం దాల్చాయి. రాష్ట్రంలోని 247 మండలాల్లో దుర్భిక్షపరిస్థితులు కొనసాగుతున్నాయి. పనులు లేక గ్రామీణ పేదలు పెద్దఎత్తున వలసలు పోతున్నారు. వలసలను నివారించటానికి గ్రామీణ ఉపాధి పనులను పెద్ద ఎత్తున చేపట్టాల్సిఉన్నా అవి నామమాత్రంగా ఉండటం వలన వలసలను నివారించ లేకపోతున్నాయి. కరువు ప్రాంతాలో 150 రోజులు పనులు కల్పిస్తానన్న చంద్రబాబు ప్రకటన ఇంతవరకు ఆచరణ రూపం ధరించలేదు. కరవు పరిస్థితుల్లో రాష్ట్రానికి ఏడాది మొత్తంలో 22 కోట్ల మందికి ,ఒక్క ఏప్రిల్ లోనే 4.70 కోట్లమందికి పనులు కల్పించాలని రాష్ట్రప్రభుత్వం కేంద్రాన్ని కోరగా, ఏడాది మొత్తానికి 19 కోట్లమందికి, ఏప్రిల్ లో 3.99 కోట్లమందికి పని

పట్టిక-2				
2014-15లో సామాజిక తనిఖీల్లో వెల్లడైన అవినీతి (వివరాలు కోట్ల రూపాయల్లో)				
జిల్లా	మొత్తం వ్యయం	జరిగిన అక్రమాలు	అధికారులు అంగీకరించినది	వసూలైనమొత్తం
శ్రీకాకుళం	295.85	22.61	7.67	0.00
విజయనగరం	296.05	10.24	3.47	0.01
విశాఖపట్నం	213.96	8.78	6.33	0.23
కృష్ణా	74.16	4.84	2.99	0.02
నెల్లూరు	104.44	12.93	5.53	2.51
గుంటూరు	91.53	3.50	2.18	0.01
ప.గోదావరి	73.82	1.35	0.80	0.32
తూ.గోదావరి	192.25	9.44	4.60	0.02
ప్రకాశం	167.83	21.64	9.19	0.00
కడప	150.64	8.06	4.57	2.02
కర్నూలు	137.68	13.94	10.61	9.78
చిత్తూరు	151.78	5.29	4.03	2.45
అనంతపురం	314.21	19.10	13.18	5.10
మొత్తం	2,264	141.72	75.15	22.83

(ఆధారం : సాక్షి 17-4-2015)

కల్పించేందుకు కేంద్రం ఆమోదం తెలిపింది. దీన్ని అమలు చేయటంలోను చంద్రబాబు ప్రభుత్వం విఫలమైంది. ఏప్రిల్ నెలలో ఆమోదించిన 3.99 కోట్ల పనుల్లో కేవలం 2.49 కోట్ల పనులు మాత్రమే కల్పించింది. ఏప్రిల్ లో జిల్లాలవారీగా పనిదినాల లక్ష్యం, కల్పించిన పనిదినాలు గమనిస్తే **(పట్టిక-1)**రాష్ట్ర ప్రభుత్వ వైఫల్యం స్పష్టంగా కన్పిస్తుంది.

జిల్లాలవారీగా పనిదినాల లక్ష్యం, కల్పించిన పని దినాలు గమనించినప్పుడు కరవును ఎదుర్కొంటామని, ఉపాధి పనులు కల్పిస్తామని ప్రభుత్వం మాటలు చెప్పటం తప్ప ఆచరణలో అమలు జరపక పోవటం వలన ఉపాధికోసం గ్రామీణ పేదలు అలమటిస్తున్నారు.

పూటగడవని గ్రామీణ పేదలు కడుపు నింపు కోవటానికి ముందుబెండల్లో పగలల్లా కష్టపడితే అందుకు ఇవ్వాలని కూలీడబ్బులు ఇవ్వకుండా ఇతర అవసరాలకు రాష్ట్రప్రభుత్వం వాడుకొంటున్నది. 2015-16 ఆర్థిక సంవత్సరం ఏప్రిల్ 7న కేంద్ర ప్రభుత్వం మొదటి విడతగా 1,297 కోట్ల రూపాయలను విడుదల చేసింది. తన వాటా 10శాతం క్రింద రాష్ట్ర ప్రభుత్వం 130 కోట్లను కలిపి ఉపాధి ఘండ్ కు జమ చేయాల్సి ఉండగా, అలా చేయకుండా తన సొంత అవసరాలకు నిధులను మళ్ళించింది. విడతలు విడతలుగా అందులో 830 కోట్లు మాత్రమే జమ చేసింది. కేంద్రం విడుదల చేసిన నిధుల్లో సగానికి కూడా రాష్ట్రంలో పనులు అమలు జరగలేదు. అమలు జరిపిన పనుల్లో కూడా 300 కోట్లరూపాయలు మే నెల ప్రారంభానికి కూలీలకు బకాయిపడింది. కరువు పరిస్థితులు చెప్పి ఉపాధి పథకం పేరుతో కేంద్రం నుంచి నిధులు రాబట్టి పనులు కల్పించకుండా ఆ నిధులను వాడుకోవటం తప్ప తన వాటా డబ్బులు చేర్చి కరువు పనులు కల్పించే విధానాన్ని రాష్ట్రప్రభుత్వం విడనాడింది.

జాతీయ గ్రామీణ ఉపాధి హామీ పథకంలో ఆంధ్ర ప్రదేశ్ లోనూ అవినీతి పెద్దఎత్తున కొనసాగుతున్నది. ఉపాధి హామీ పథకం అమలు తీరును ముఖ్యమంత్రి చంద్రబాబునాయుడే పర్యవేక్షిస్తున్నాడు. 2014-15

సం॥ లో నిర్వహించిన సామాజిక తనిఖీల్లో 141.72 కోట్ల మేర నిధులు దారిమళ్ళినట్లు వెల్లడైంది. సామాజిక తనిఖీ నివేదికను పరిశీలించిన ఉపాధి హామీ అధికారులు జరిగిన అవినీతిని 72.15 కోట్లకు తగ్గించారు. అవినీతికి పాల్పడిన వారినుండి 22.83 కోట్ల రూపాయలను మాత్రమే వసూలు చేశారు. ఇది అధికారుల - అవినీతిపరుల కుమ్మక్కును తెలియ జేస్తున్నది. రాష్ట్రవ్యాపితంగా 47,639 ప్రాంతాల్లో ఉపాధి హామీ పథకం అమలు జరుగుతుంటే కేవలం 510ప్రాంతాల్లో నిర్వహించిన తనిఖీల్లో 141 కోట్ల రూపాయలు దారిమళ్ళాయంటే, అన్ని ప్రాంతాల్లో తనిఖీ జరిగితే పెద్ద మొత్తంలో అవినీతి బయటపడేది. 2014-15లో సామాజిక తనిఖీల్లో బయటపడిన అక్రమాలు ఈ విధంగా ఉన్నాయి. **(పట్టిక-2)**

గ్రామీణపేదల మౌలిక సమస్యల పరిష్కారానికి వెళ్ళకుండా, ఆ సమస్యల పరిష్కారానికి వారు ఉద్యమించకుండా, తమ దయాదాక్షిణ్యాలపై పేదలు తిరిగే విధంగా గ్రామీణ రాజకీయ వర్గాన్ని నెలకొల్పు కొనేందుకు పాలకవర్గాలు కొన్ని పథకాలు ప్రవేశ పెట్టాయి. పేదరిక నిర్మూలన, పనికి ఆహారపథకం, కిలో రూపాయి బియ్యం పథకం, జాతీయ గ్రామీణ ఉపాధిహామీపథకం అందుకు అనుగుణంగా వచ్చినచే. ప్రవేశపెట్టిన పథకాలను కూడా అమలుజరిపే విధానాలు లేని పాలకులు, వాటిని నిర్వీర్యం చేయటం, అవినీతిమయం చేయటం అన్న విధానాన్ని అమలు జరుపుతున్నారు. ఈ పథకాల బూటకత్వాన్ని అర్థం చేసుకున్న పేదలను మరలా భ్రమలు కల్పించేందుకు, కొత్తపేర్లతో అదే పథకాన్ని ప్రవేశపెడుతున్నారు. ప్రభుత్వాలు మారినప్పుడుకూడా కొత్తపేర్లతో అవే పథకాలను ముందుకుతెస్తున్నారు. పాలకుల వంచనా పూరిత విధానాలను గ్రామీణపేదలు అర్థంచేసుకొని తమ సమస్యలకు ప్రధాన కారణమైన భూమిని సాధించుకొనేందుకు ఉద్యమించడం తప్ప వేరే మార్గం లేదు. అప్పుడు మాత్రమే ఉపాధి సమస్య పరిష్కారమై వలసలు నివారించబడతాయి. ★

అనంతపురంజిల్లాలో వెంటాడుతున్న కరవు - ప్రజల ఆందోళన

అనంతపురం, 3-6-15 :

అనంతపురం జిల్లాలో కరవునివారణకై తక్షణ, శాశ్వత చర్యలు చేపట్టాలని ప్రభుత్వాన్ని డిమాండ్ చేస్తూ జిల్లాలో ప్రజానీకం వివిధరూపాలలో నిరసన ఆందోళనలు చేస్తూ వస్తున్నారు. 2015 జూన్ 3, 4 తేదీలలో సిపిఐ (ఎం.ఎల్), సిపిఐ, సిపిఐ(ఎం), సిపిఐ (ఎంఎల్) న్యూడెమోక్రసి, ఎస్యుసిఐ పార్టీల ఆధ్వర్యంలో 2 వేల మంది ప్రజానీకం ప్రదర్శన నిర్వహించి జిల్లా కలెక్టరు కార్యాలయం ఎదుట 24 గంటల బైకాయింపు జరిపారు. ఈ ధర్నాలో ఆయాపార్టీల జిల్లా నాయకత్వంతో

పాటుగా రాష్ట్రనాయకులు పాల్గొని ప్రసంగించారు. 3వతేదీ రాత్రంతా ధర్నా కొనసాగింది. నాల్గవతేదీ ఉ.10.30కు వెయ్యిమంది ప్రజానీకం కలెక్టరు కార్యాలయాన్ని దిగ్బంధించారు. నాయకులను, ఆందోళన కారులను పోలీసులు నిర్బంధంలోకి తీసుకొన్నారు. ఈ కార్యక్రమంలో సిపిఐ (ఎం.ఎల్)నాయకత్వంలో ప్రజలు చురుగ్గా పాల్గొన్నారు. జిల్లాలోని రాయదుర్గం, కణేకల్ అనంతపురం పట్టణంలోని ఎమ్ఎస్ నగర్, స్టాలిన్ నగర్, రజకనగర్, హెచ్ఎల్సి కాలనీ, ఆత్మకూరు, కొత్తపల్లి, పంపనూరు, పి.యాకిరు ప్రాంతాలనుండి ప్రజలు పెద్ద సంఖ్యలో ఈ కార్యక్రమంలో పాల్గొన్నారు. ★

కాలుష్యం సృష్టిస్తూ, ప్రజల ఆరోగ్యాలకు, జీవన పరిస్థితులకు ముప్పు కలిగిస్తున్న న్యూట్రా స్పెషాలిటీ ప్రైవేట్ లిమిటెడ్ (వింజమూరు)పై చర్యలు తీసుకోవాలి

న్యాయపోరాటం చేస్తున్న చంద్రపడియ గ్రామస్థుల సమస్యలు పరిష్కరించి వారికి ప్రభుత్వం అండగా నిలవాలి

రైతుకూలీసంఘం(ఆం.ప్ర) డిమాండ్

ఆగస్టు 16వ తేదీ రాత్రి నెల్లూరుజిల్లా వింజమూరు మండలం చంద్రపడియ గ్రామ ప్రజలు న్యూట్రా స్పెషాలిటీ ప్రైవేట్ లిమిటెడ్ ఫ్యాక్టరీపై తమ ఆగ్రహాన్ని ప్రదర్శించారు. అదేరోజు రాత్రి పోలీసులు ఆ గ్రామ ప్రజలపై పాశవికదాడిచేసి కొట్టారు. గ్రామం భీతావహంలో ఉంది. ఈ విషయంపై రైతుకూలీ సంఘం(ఆం.ప్ర) ఆధ్వర్యంలో పరిశీలనా బృందం వెళ్ళి గ్రామ ప్రజలను, ఫ్యాక్టరీ మేనేజ్మెంట్ను కలిసి విచారించగా వెల్లడైన విషయాలను ప్రజల ముందుంచు తున్నాం.

2009లో చంద్రపడియ దగ్గర న్యూట్రా స్పెషాలిటీ ప్రైవేట్ లిమిటెడ్ (తమిళనాడు యాజమాన్యం) ఫ్యాక్టరీని ఏర్పాటుచేశారు. ఈ ఫ్యాక్టరీ ఉత్పత్తిచేసే మందులు ఖరీదైనవి; విదేశాలకు కూడా ఎగుమతి చేయబడేవి. కంపెనీ మంచి లాభాల్లో నడుస్తున్నది. అయితే దీని కాలుష్యానికి చంద్రపడియతోసహా చుట్టుప్రక్కల గ్రామాలు గురయ్యాయి. కాలుష్యంతో కూడిన నీటిని ప్రక్కన ఉన్న చెరువులోకి వదిలినందున చెరువులోని చేపలు, ఆ చెరువులో నీరు త్రాగిన పశువులు చనిపోతున్నాయి. ఈ ఫ్యాక్టరీ నుండి వదిలిన దుర్గంధం వలన ప్రజల కళ్ళలో మంటలు రావడం, చర్మవ్యాధులు, శ్వాసకోశ వ్యాధులకు గురవుతున్నారు. దీనితో ఈ ప్రాంత ప్రజలు ఫ్యాక్టరీకి వ్యతిరేకంగా ఆందోళన మొదలుపెట్టారు. 2011లో హైదరాబాదులోని పర్యావరణ, కాలుష్య నియంత్రణ మండలి బోర్డుకు ఫిర్యాదు చేయగా ఫ్యాక్టరీని మూసివేయమని ఉత్తర్వు లిచ్చింది. ఈ సందర్భంగా కంపెనీ వాహనంపై ప్రజలు దాడిచేసి ధ్వంసం చేశారంటూ చంద్రపడియ గ్రామానికి చెందిన 16 మందిపై ఫ్యాక్టరీ యాజమాన్యం కేసు బనాయించింది. 5 సం||లపాటు కోర్టులు చుట్టూ త్రిప్పి ప్రజల పట్ల కక్షపూరితంగా వ్యవహరించింది. ఇటీవలే 20 రోజుల క్రితం కోర్టు ఆ కేసును కొట్టివేసింది.

2011లో రెండు నెలల మూసివేత తరువాత ఫ్యాక్టరీ యాజమాన్యం కొన్ని కాలుష్య నియంత్రణ చర్యలు చేపట్టి, కాలుష్య నియంత్రణ బోర్డు నుండి ఫ్యాక్టరీని తిరిగి ప్రారంభించుకొనుటకు అనుమతి

పొందింది. ఒక సం||ర కాలంపాటు ఫ్యాక్టరీ నుండి ఎటువంటి కాలుష్య సమస్యలూ తలెత్తనందున ప్రజలు ప్రశాంత జీవనాన్ని గడిపారు. సం|| తరువాత కాలుష్య నియంత్రణచర్యలతో సూపర్లాభాలు తగ్గిపోతున్నాయనే దానితో కాలుష్య నియంత్రణ చర్యలు ఎత్తివేయడంతో తిరిగి ఫ్యాక్టరీ దుర్గంధాన్ని వెదజల్లడంతో చంద్రపడియ గ్రామ ప్రజలు రాత్రిపూట నిద్రలేక, అన్నాలు తినలేక, చర్మవ్యాధులకు, శ్వాసకోశ వ్యాధులకు గురయ్యారు. గత ఎన్నికల సందర్భంగా కూడా ఈ గ్రామ సమస్యను పరిష్కరించమని అన్ని పార్టీల అభ్యర్థులను కోరారు. ఫ్యాక్టరీ యాజమాన్యం యొక్క వైఖరికి నిరసనగా ఫ్యాక్టరీ ఉద్యోగాల్లో చేరిన ఆ గ్రామ యువకులు 20 మంది ఉద్యోగాలు మానివేశారు.

సమస్య పరిష్కారంకానందున గత 47 రోజులుగా గ్రామ ప్రజలంతా ఐక్యంగా ఫ్యాక్టరీ ముందు టెంట్వేసి ఆందోళన మొదలుపెట్టారు. జూలై 13న జిల్లా కలెక్టరును కలిసి ఫ్యాక్టరీ నుండి తాము పొందుతున్న నష్టాలను, కష్టాలను వివరించి సమస్యను పరిష్కరించమని కోరారు. ప్రజల వద్దకు వెళ్ళి సమస్యను పరిష్కరించడానికి ఏ అధికారి పూనుకోలేదు. పైగా ఆత్మకూరు ఆర్.డి.ఓ. ప్రజలను చీరలు కట్టుకోండని, మీరు ఆ ఫ్యాక్టరీని ఏమీ చేయలేరని అవమానపరిచే, రెచ్చగొట్టే వ్యాఖ్యానాలు చేశారని కూడా ప్రజలు వివరించారు. అధికారులు, ప్రజాప్రతినిధులు ఎవ్వరూ తమ గోడువిని, తమ కష్టాలు పరిష్కారం చేయరని భావించిన గ్రామ ప్రజలంతా ఐక్యమై ఫ్యాక్టరీపై తమ ఆగ్రహం ప్రదర్శించారు. ప్రజల ఈ ఆగ్రహాన్ని అర్థం చేసుకోవడం కష్టంకాదు.

ఘటన జరిగిన రోజు అర్ధరాత్రి చంద్రపడియ గ్రామంపై పోలీసులు విరుచుకుపడి స్త్రీ, పురుషులను విచక్షణ లేకుండా పశువుల్ని బాదినట్లు బాదారు. మహిళల తొడలు చీరుకుపోయాయి. 8 మందిని అరెస్టు చేశారు. 100 మందికిపైగా ప్రజల్ని కేసులో పెట్టారు. భయాందోళనలకు గురైన ప్రజలు ఊరు వదిలి పారిపోయారు. ప్రస్తుతం మగపురుగు కూడా గ్రామంలో లేని భయానక వాతావరణాన్ని పోలీసు, అధికార యంత్రాంగం సృష్టించింది. పశువులను గాటి నుండి

విప్పేవారు లేక తినడానికి మేత, తాగడానికి నీళ్ళు కూడా లేక అల్లాడుతున్నాయి.

పదే పదే ప్రజలు వెంటపడి చేసిన విజ్ఞప్తులను పట్టించుకోని జిల్లా పాలనా యంత్రాంగం, ఫ్యాక్టరీ యాజమాన్యంపట్ల సానుభూతి ప్రకటించి, వారికి మద్దతుగా నిలిచి - అనారోగ్యాలకు అశాంతికి గురవుతూ, పోలీసు దాడికి గురైన ప్రజలపైనే మళ్ళీ ఆర్థికదాడికి దిగి, దిగ్బంధానికి గురిచేయడం నిరంకుశం, అప్రజాస్వామికం.

ఫ్యాక్టరీ యాజమాన్యం తమకు అన్ని ప్రభుత్వ శాఖల నుండి అనుమతులున్నట్లు చెబుతోంది. కాలుష్యమే లేకుంటే గ్రామం గ్రామమంతా ఒక్కతాటిపై నిలబడి ఆందోళన ఎందుకు చేస్తున్నట్లు? దీనికి ఫ్యాక్టరీ యాజమాన్యమూ, జిల్లా అధికార యంత్రాంగమూ జవాబు చెప్పవు. కాలుష్యం లేదని సర్టిఫికేట్లు ఇచ్చిన అధికారులూ, రెవిన్యూ, పోలీసు అధికారులెవరైనా 4 రోజులు మా గ్రామంలో నివశించి చూడరెందుకు? అన్న గ్రామ ప్రజల ప్రశ్నకు సమాధానం లేదు.

అభివృద్ధి పేరుతో పెట్టుబడుల ఆకర్షణ పేరుతో, ఉద్యోగాల కల్పన పేరుతో చంద్రబాబు, మోడీల ప్రభుత్వాలు పరిశ్రమల యాజమాన్యానికి వత్తాసుగా ఉంటూ ప్రజల ఆరోగ్యాన్ని, ప్రాణాల్ని పణంగా పెడుతున్నాయి. కాలుష్యంతో నిద్రలేని రాత్తులు గడిపిన రైతులు పగటిపూట పొలాల్లో పనిచేసుకోలేక అశక్తులవుతూ, ఆస్పత్రుల చుట్టూ తిరుగుతున్నారాష్ట్ర, కేంద్ర పాలకులకు ఇది పెద్ద సమస్యగా కనపడడంలేదు.

ఫ్యాక్టరీవల్ల అనారోగ్య సమస్య లేకుంటే, సం||ల తరబడి గ్రామమంతా సమైక్యంగా ఆందోళన ఎందుకు చేస్తున్నట్లు? ఈ ప్రశ్నలో జిల్లా, రాష్ట్ర అధికారులు తలలు దూర్చడంలేదు. అనారోగ్య సమస్య లేకుండా, ప్రజలే భ్రమపడుతుంటే అందులోని విషయాల్ని విడమర్చి రుజువుచేసి ప్రజల మనస్సులలోని ఆందోళనను తొలగించడం అధికారుల బాధ్యత కాదా?

కోట్లు ఖర్చుపెట్టి కట్టిన ఫ్యాక్టరీని ఇప్పుడు పొమ్మంటే అది అన్యాయం కాదా? అన్న నంగనాచి వాదనలు కొందరు చేస్తున్నారు. కాలుష్యంతో కూడిన

పరిశ్రమలను ప్రజల ఆవాసాలకు ఎంత దూరంలో పెట్టుకోవాలో, ప్రజలకు ఇబ్బందులు లేకుండా ఎలా చూసుకోవాలో చట్టాల్లో చెప్పలేదా? ప్రజాభిప్రాయ సేకరణ జరిగే సందర్భాల్లో తప్పుడు నివేదికలు చూపించి, ప్రజల అభ్యంతరాల్ని ప్రక్కనపెట్టి ఫ్యాక్టరీలకు అనుమతినివ్వడం మనం అడుగడుగునా చూస్తూనే వున్నాం. ఫ్యాక్టరీ యజమాని ఒక్కడి లాభాల కోసం వేలాదిమంది ప్రజల ఆరోగ్యాలు, జీవితాలు బలికావాలా?

కాలుష్య నియంత్రణ చర్యలు తగినట్లు చేపడితే సమస్య పరిష్కారం కావచ్చు. అయితే అది ఖర్చుతో కూడిన పని కాబట్టి, తమకు వచ్చే లాభాలు పడిపోతాయి కాబట్టి ఫ్యాక్టరీ యాజమాన్యాలు అందుకు పూనుకోవడం లేదు. ఈ పరిశ్రమలో వున్నది నివారించదగ్గ సమస్య? కాదా అన్నదే తేలాలి. నివారించదగ్గదే అయితే ప్రజలకు కలుగుతున్న కష్టాలకు, అనారోగ్యాలకు పరిష్కారం జరగాలి. లేదంటే ఫ్యాక్టరీని జనావాసాలు లేని చోటకు తరలించాలి. ప్రజల పట్ల బాధ్యత గల ఏ ప్రభుత్వమైనా చేయాల్సిన పని ఇది.

డిమాండ్స్ :

1. గ్రామానికి నిలిపేసిన రేషన్ సరఫరాను, పింఛన్లను తక్షణమే పునరుద్ధరించాలి.
2. గ్రామ ప్రజల ఆరోగ్య సమస్యలను అధ్యయనం చేసి రిపోర్టులను వెల్లడిచేయాలి.
3. పరిశ్రమ యాజమాన్యానికి నష్టం జరుగుతుందన్న ధోరణితోకాక - ప్రజల ఆరోగ్యాలకు, ప్రాణాల రక్షణకే ప్రాధాన్యతనివ్వాలి.
4. గ్రామస్థులపై బనాయించిన అక్రమ కేసులను రద్దుచేయాలి.

చంద్రపడియ గ్రామస్థులకు అండగా నిలిచి వారు వ్యవసాయము, ఇతర వృత్తులు చేసుకోడానికి తగు పరిస్థితులు కల్పించి అండగా నిలవడం ప్రభుత్వ బాధ్యత.

21-8-15

రైతుకూలీసంఘం(ఆం.ప్ర)

నెల్లూరు

నెల్లూరుజిల్లా కార్యవర్గం

పరిహాసాస్పదంగా జరిగిన 46వ భారత కార్మిక సదస్సు

మనదేశంలో అమలుజరుగుతున్న పార్లమెంటరీ ప్రజాస్వామ్యమంటే దేశంలోని అత్యధికుల పాలనగా చెప్పబడుతూ వస్తోంది. అయితే, ఆశ్చర్యకరమైన అంశ మేమిటంటే, దేశంలో అత్యధిక సంఖ్యాకులైన కార్మికుల, శ్రామికప్రజానీకపు ప్రతినిధులు ఏ ఒక్కరూ పార్లమెంటులో మనకు కనబడరు. మనదేశంలోని ప్రజాస్వామ్యపాలన మోసకారితనం ఇదే!

‘కార్మికుల పార్లమెంటుగా’ పేర్కొనబడే ‘భారత కార్మిక సదస్సు’ (ఐఎల్సీ) నిర్వహణలోనూ భారత పాలకులు, పాలకవర్గాలు కార్మికవర్గంపై అదే తరహా మోసకారితనాన్ని ప్రదర్శించారు. అంతర్జాతీయ కార్మిక సదస్సు నమూనాగా ప్రతి సంవత్సరం ప్రభుత్వం ఈ త్రిపాక్షిక సదస్సును నిర్వహిస్తున్నట్లుగా చెప్పబడుతోంది. రాజ్యమనబడే తండ్రి తరహా సంరక్షణలో, పారిశ్రామిక ప్రజాస్వామ్యమనబడే దానిని పరిరక్షించటంకోసమంటూ దీనిని నిర్వహిస్తున్నామని చెబుతున్నారు. ప్రభుత్వ ఉద్యోగుల, కార్మికుల ప్రతినిధులు వారి వారి సాధారణ సమస్యలను, అదేవిధంగా తాము ప్రత్యేకంగా ఎదుర్కొంటున్న సమస్యలను పరస్పరం చర్చించు కోవటానికి ఈ సదస్సు ఒక ఉమ్మడి వేదికను కల్పిస్తోందని చెబుతున్నారు.

ఏమైనా పారిశ్రామికాధిపతులు, ప్రభుత్వం నేరుగా కార్మికులను, కార్మిక ప్రయోజనాలను ప్రక్కకు

తోసివేసి, వారిని ఘోరంగా నిర్లక్ష్యం చేస్తూవచ్చారని గత 45 భారత కార్మిక సదస్సుల అనుభవం రుజువు చేస్తోంది. ఈవిధంగా కార్మికవర్గానికి ఏరకంగానూ ప్రాధాన్యంలేని ఓ నిరర్థక తంతుగా భారత కార్మిక సదస్సును నిర్వహిస్తూ వస్తున్నారు.

బడా పెట్టుబడిదారీవర్గం విస్తృతంగా సాగిస్తున్న తమ క్రూర దోపిడీ ద్వారా శ్రమశక్తిని కొల్లగొడు తుండటం గురించి, కార్మికుల లేదా కార్మిక ప్రయోజనాల పరిరక్షణ గురించిన పూసెత్తడానికే మోడినాయకత్వంలోని ఎన్డీఏ ప్రభుత్వం సిద్ధంగా లేదు. ఆ కారణంగానే ఎన్డీఏ ప్రభుత్వం చాలా ముందుగానే మనదేశంలోని కార్మిక చట్టాలలో మార్పులు చేయబోతున్నట్లుగా ప్రకటించింది. తద్వారా పారిశ్రామిక యజమానుల కార్యకలాపాలకు అనువైన మంచి వాతావరణాన్ని కల్పించి, విదేశీ శ్రమశక్తిపెట్టుబడి రూపంలో అంతర్జాతీయ పెట్టుబడిదారుల ప్రయోజనాలను వృద్ధిపరిచేందుకు గాను కార్మికులను, వారి ప్రయోజనాలను బలివితర్దిపైకి ఎక్కించటానికి, భారీ సంస్కరణలను ముందుకు గొనిపోవడానికి సిద్ధంగా వున్నానని తెలియజేసింది.

ఈవిధంగా పాలకవర్గాలకు, పాలకవర్గ పార్టీలకు మద్దతుగానున్న సాంప్రదాయ ట్రేడ్ యూనియన్ నాయకత్వాలతోసహా దేశంలోని కార్మికుల ప్రతినిధులనబడేవారివరితోనూ నామమాత్రపు చర్చలేమీ

చేయకుండానే ఎన్డీఏ ప్రభుత్వం ఈ దృఢమైన నిర్ణయాన్ని తీసుకుంది.

ఈ నేపథ్యంలో జూలై 20, 21 తేదీలలో న్యూఢిల్లీలో 46వ భారత కార్మిక సదస్సు జరిగింది. ప్రధానమంత్రి మోడీ ఈ సదస్సును ప్రారంభించాడు. యధాప్రకారం ఆయన తన వాగ్దాటి నైపుణ్యంతో, కార్మికుల గురించి, సమాజంలో వారి ప్రాధాన్యత, వారి స్థాయి గురించి నిరర్థకమైన భావోద్వేగాలను ప్రేరేపిస్తూ, వారిని పొగడ్డలతో ముంచెత్తుతూ, సమాజంలో కార్మికులకు మర్యాద తగ్గిపోవటంపట్ల మొనరి కన్నీరు కార్చాడు. అదేవిధంగా కార్మికులు తమ ప్రయోజనాల కోసం ఆలోచించటం మాత్రమేకాక, తమ శ్రమశక్తిని అమ్ముకునేందుకు నిరంతరాయంగా శ్రమ మార్కెట్టులోకి ప్రవేశిస్తున్న పెద్దసంఖ్యలోని నిరుద్యోగ యువత గురించి (అమీకేడో కార్మికులే ఈ సమస్యను సృష్టించినట్లు) కూడా దృష్టిలో పెట్టుకోవాలని ఐఎల్సీకి హాజరైన కార్మిక ప్రతినిధులకు మోడీ గుర్తుచేశాడు. ‘సంక్షిప్తమైన కార్మికచట్టాల కారణంగా పారిశ్రామికవేత్తలు కార్మికులకు పని కల్పించలేకపోతున్నార’ని ఆయన నొక్కిచెప్పటంతో పాటు కార్మిక ప్రతినిధులను హెచ్చరించాడు కూడా. కనుక, ‘కార్యకలాపాలను సాఫీగా సాగించుకునేందుకు’, ‘ఉత్పాదకతను వృద్ధి చేసుకునేందుకు’ ప్రస్తుతమున్న కార్మిక చట్టాలలో కొన్నిటిని రద్దుచేయటం, కొన్నింటిలో

మార్పులు, చేర్పులు చేయటమే తక్షణ కర్తవ్యమని ఆయన నొక్కి వక్కాణించాడు. ఈవిధంగా ప్రధాని మోడీ, బడాపెట్టుబడిదారుల ప్రయోజనాలకనుగుణంగా కార్మిక చట్టాలను మార్పుకోవలసిన అవసరముందనే తన నిశ్చితాభిప్రాయాన్ని, ఈ అంశంపై ఎలాంటి చర్చకూ తావులేదనే విషయాన్ని విస్పష్టంగా ఈ వేదికపై నుండి ప్రకటించాడు.

కార్మికసంస్కరణల అంశంపై ట్రేడ్ యూనియన్లతో చర్చించేందుకు నియమించబడిన మంత్రిత్వశాఖ బృందానికి ఆర్థికశాఖామంత్రి అరుణ్ జైట్లీ నాయకత్వం వహిస్తున్నాడు. ఆయన ఈ అంశంపై మాట్లాడుతూ పెట్టుబడులను నిరోధించేట్లయితే ఉద్యోగకల్పనపై అది తీవ్ర దుష్ప్రభావం చూపుతుందని హెచ్చరిస్తూ, దేశ ఆర్థికవ్యవస్థకు భంగం కలిగించే ఆలోచనలను యూనియన్లు విడనాడాలని విజ్ఞప్తి చేశాడు. ఈవిధంగా తాము నిర్ణయించినవిధంగానే కార్మిక సంస్కరణలు కొనసాగుతాయని ఆయన కూడా స్పష్టంచేస్తూనే ట్రేడు యూనియన్లు ప్రదర్శించే ఎలాంటి వ్యతిరేకతలైనా దేశ ఆర్థికవ్యవస్థకు భంగం కలిగించే చర్యలుగా పరిగణించ బడతాయని ఆయన పేర్కొన్నాడు.

46వ భారత కార్మిక సదస్సును ప్రధాని ఇంత ‘ఘనంగా’ ప్రారంభించిన తర్వాత కూడా, బిఎంఎస్ (తరువాయి 6వ పేజీలో)